


ರೊನಿ ಕ್ರಾಸ್ತಾ, ಕೆಲರಾಯ್

30 ತುಪೆಂ

ಕವಿತಾ ಜಮೊ



ಪ್ರಕೃತಿ ಪ್ರೀತ್ ಪ್ರಕಾಶನ್

ತಿರಿ ತುಪೆಂ : ರೊನಿ ಕ್ರಾಸ್ತಾ, ಕೆಲರಾಯ್ ಹಾಚೊ ಕವಿತಾ ಜಮೊ.

ಹೆಂ ಪುಸ್ತಕ್ ಪ್ರಕೃತಿ ಪ್ರೀತ್ ಪ್ರಕಾಶನ್, ಕೆಂಬಾರ್, ಮಂಗ್ಳುರ್-7 ಹಾಂಣಿಂ ಪರ್ಗಟ್ಣಾಂ ಆನಿ ಆಸ್ತಿಸಿ ಪ್ರೆಸ್, ಬಿಜಯ್, ಮಂಗ್ಳುರ್-4 ಹಾಂಣಿಂ ಛಾಪುನ್ ಹಾಡ್ಲಾಂ.

ಪಯ್ಲೊ ಛಾಪೊ: ಮಾಯ್, 2019

ಹಕ್ಕಾಂ: ಲೇಕಕಾಚಿಂ

ಅಕ್ಷರಾಂ ಜುಳ್ಣಿ : ಪ್ರೀತಿ ಲೊಪಿಸ್

ಫೊರ್ ವಿನ್ಯಾಸ್ : ಆಶಿಲ್ ಮಸ್ಕರೇವ್ಡಸ್, ಶಕ್ತಿನಗರ್

ಪಾನಾಂ: xii + 78

ಪೇಪರ್: 80 ಜಿಎಸ್‌ಎಮ್ ಎನ್‌ಎಸ್ ಮ್ಯಾಪ್ಲಿಥೊ

Tiri Tupem is a collection of konkani poems by Rony Crasta, Kelarai. Published by Prikriti Preet Prakashan, Kembar, Mangaluru-575007. Printed at Assisi Press, Bejai, Mangaluru-575 004.

© Author

First Edition: May, 2019

D.T.P. : Preeti Lopes

Cover Design: Ashil Mascarenhas, Shakthinagar

Pages: xii + 78

Paper: 80 gsm N S Maplitho

Price : Rs : 100/-

ತರಿ ತುಪೆಂ

ಕವಿತಾ ಜಮೊ

ರೊನಿ ಕ್ರಾಸ್ತಾ, ಕೆಲರಾಯ್

ಪ್ರಕೃತಿ ಪ್ರೀತ್ ಪ್ರಕಾಶನ್

ಕೆಂಬಾರ್, ಮಂಗ್ಳೂರ್.

ಅರ್ಪಣಾ

ಬರಯಾರೆ,
ಬರಯಾರೆ ಮ್ಹಣುನ್ ಚೋರೆ ಕರುನ್,
ಮ್ಹಜೆ ತಕ್ಲೆ ಖಾವ್ನ್,
ಮ್ಹಜ್ಯಾ ಥಾವ್ನ್ ಇತ್ಲೆಂ ಭಾಯ್ರ್ ಕಾಡ್‌ಲ್ಲಾ,
ಮ್ಹಜ್ಯಾ ಆಮಿಗಾಂಕ್

ದೆಣ್ಣಿ ದೀವ್ನ್ ತೆಂಕೊ ದಿಲ್ಲಲಿಂ

ಸಂದೀಪ್ ಕ್ರಾಸ್ತಾ
ಲುವಿ ಜೆ. ಪಿಂಟೊ
ರೊಯ್ ಕ್ಯಾಸ್ತೆಲಿನೊ
ಟೈಟಸ್ ನೊರೊನ್ಡಾ
ಅಲೆಗ್ಸಾಂಡರ್ ಡಿಸೋಜ
ದಯಾ ವಿಕ್ಟರ್ ಲೋಬೊ
ಅಶ್ವಿತಾ-ರೋಶನ್ ಸಲ್ಡಾನ್ಡಾ
ನವೀನ್ ಲೋಬೊ, ಬಜಾಲ್
ಸ್ವಾನಿ ಆಲ್ವಾರಿಸ್, ಬೊಂದೆಲ್
ತೆರೆಜ್ ಆನಿ ಆಲ್ಫ್ರೆಡ್ ಡಿಸೋಜ
ಅರುಣ್ ಪಿಂಟೊ ಆನಿ ಕುಟಮ್
ಮ್ಯಾಕ್ಸಿಮ್ ಲುದ್ರಿಕ್, ಬೊಂದೆಲ್
ಐವನ್ ಡಿಸೋಜ ಪಿಲಿಕುಮೇರಿ
ಮೆಲ್ವಿನ್ ಡಿಸೋಜ ಪಿಲಿಕುಮೇರಿ
ಲೋರೆನ್ಸ್ ಡಿಸೋಜ ಪಿಲಿಕುಮೇರಿ
ಇಗ್ನೇಶಿಯಸ್ ಡಿಸೋಜ ಪಿಲಿಕುಮೇರಿ
ಪ್ರದೀಪ್, ಜೊವಿಟಾ ಆಲ್ಬುಕರ್ಕ್ ಆನಿ ಕುಟಮ್
ಟೆರೆನ್ಸ್ ಡಿಸೋಜ, ಎ. ಆರ್. ಡಿಸೋಜ ಎಂಡ್ ಸನ್ಸ್
ರೊನಾಲ್ಡ್ ಫ್ರಾನ್ಸಿಸ್ ಸಿಕ್ವೇರಾ ಆನಿ ಕುಟಮ್, ಕೆಲರಾಯ್ ಕ್ರಾಸ್

ಪ್ರಸ್ತಾವನಾ

ಆಧುನಿಕ ಶಿಕ್ಷಾಂತ್ ಪದ್ವಿ ಜೊಡುನ್, ಭಾಶೆ ಗಿನ್ಯಾನ್ ಆಪ್ಲಾವ್ನ್ ಕೊಂಕ್ಣಿ ವಿದ್ವಾನ್ ಮ್ಹಣುನ್ ಸಂಸಾರಾನ್ ವಳ್ಕುಂಚೆ, ಆಮ್ಚ್ಯಾ ಮಧೆಂ ಬೊಟಾಂನಿ ಮೆಜ್ಜೆ ತಿತ್ಲೆ. ಕೊಂಕ್ಣಿಚೆಂ ಮಹಾವಿದ್ಯಾಲಯ್ ಗಾಂವಾಂತ್ (ಹಳ್ಳೆಂತ್) ಆಸಾ ಮ್ಹಣ್ಲೆಂ ಸತ್ ಹಾಂವ್ ಕೆದಾಳಾಗೀ ವಳ್ಕಲಾಂ ಆನಿ ತೆಂ ಉಚಾರ್ತೆ ಆಯ್ಲಾಂ. ತ್ಯಾ ಗಾಂವಿ ಮಹಾವಿದ್ಯಾಲಯಾಚೊ ಏಕ್ ಮಹಾ ಪಂಡಿತ್ ಆಮ್ಚೊ ರೊನಿ. ಭಾಶೆಚಿ ಹುಶಾರ್ಕಾಯ್ ತಾಚ್ಯಾ ಕುಟ್ಮಾಂತ್ಚ್ ಆಸಾ. ತಾಚೆ ದೋಗ್ ಮೌಶೆ-ಭಾವ್ ಫೆಡ್ ಕುಮಾರ್ ಕುಚ್ಚಿಕಾಡ್ ಆನಿ ವಿತ್ತಿ ಬೆಂಗ್ಳುರ್ ದೋಗೀ ನಾಮ್ಚೆ ಕವಿ ಆನಿ ಬರಯ್ಣಾರ್. ಫೆಡ್ ಕುಮಾರ್ ಕುಚ್ಚಿಕಾಡಾನ್ ಬರಯಿಲ್ಲ್ಯಾ ಜಾಯ್ತ್ಯಾ ಪದಾಂಕ್ ಹಾಂವೆಂ ತಾಳೆ ಬಸಯ್ಲ್ಯಾತ್. ಭಾಶೆಚಿ ಗಿನ್ಯಾನ್ ವಿತ್ತಿಕಡೆನ್ಯಾಯಿ ಗಿರೆಸ್ತ್ ಆಸಾ.

ಆಜ್, ಸಂಸಾರ್, ಕೊಂಕ್ಣಿ ಭಾಶೆಚೊ ವಿಶಯ್ ಯೆತಾನಾ ಮಾಂಡ್ ಸೊಭಾಣಾ ಥಂಯ್ ಪಳೆತಾ. ಹಾಕಾ ಚಾಫ್ರಾ, ಮೆಲ್ವಿನ್ ಲುದ್ರಿಗ್ ಆನಿ ಹ್ಯಾ ದಿಸಾಂನಿ ರೊನಿ ಕ್ರಾಸ್ತ್, ವಿತೊರಿ ಕಾರ್ಕಳ್ ಆನಿ ಡೆನಿಸ್ ಮೊಂತೆರ್ ಕಾರಣ್. ಜಾಯ್ತ್ಯಾಂನಿ ಮ್ಹಾಕಾ ಫೋನ್ ಕರ್ನ್ ಸಾಂಪ್ರದಾಯಿಕ್ ಸಬ್ದಾಂಚೆ ಅರ್ಥ್ (ಜಶೆಂ ತಿರಿ, ತುಪೆಂ) ವಿಚಾರ್ಲೆಂ ಆಸ್ತಾ. ಹಾಂವ್‌ಯಿ ತಾಂಚೆ ಸಾವ್ಣೆಂತ್ ವಾಡ್ಲಾಂ ಜಾಲ್ಲ್ಯಾನ್, ಚಡಾವತ್ ಹಾಂವ್‌ಚ್ ಜಾಪ್ ದೀಂವ್ಕ್ ಸಕ್ತಾಂ. ಪೂಣ್ ಸಮ್ಜಾನಾತ್‌ಲ್ಲೊ ಗಜಾಲಿ ಹಾಂವ್ ರೊನಿ ಕ್ರಾಸ್ತಾಲಾಗಿಂ ವಿಚಾರ್ತಾಂ. ಹಯೆರ್ಕಾಕ್ ಮ್ಹಾಕಾ ಜಾಪ್ ಮೆಳ್ತಾ ಆನಿ ಹ್ಯಾಚ್ ಖಾತಿರ್ ಹಾಂವ್ ತಾಕಾ ಕೊಂಕ್ಣಿ ಭಾಶೆ ಪಂಡಿತ್ ಮ್ಹಣುನ್ ಮಾನ್ತಾಂ.

ರೊನಿನ್ ಮಾಂಡ್ ಸೊಭಾಣಾ ಖಾತಿರ್ ಸಬಾರ್ ಪದಾಂ ಬರಯ್ಲ್ಯಾಂತ್ ಆನಿ ತ್ಯಾ ಸರ್ವ್ ಪದಾಂಕ್ ತಾಳೆ ಬಸೊಂವ್ಚೆಂ ಭಾಗ್ ಮ್ಹಾಕಾ ಲಾಭ್ಲಾಂ. ತಾಣೆಂ ಲಿಖ್‌ಲ್ಲ್ಯಾ ಪದಾಂ ಪಯ್ಲಿ ಮ್ಹಜ್ಯಾ ಕಾಳ್ಜಾಕ್ ಲಾಗಿಲಿಂ ಪದಾಂ-ಮಾಂಯ್ಲೆ ಮ್ಹಜ್ಯೆ ಭೊಗ್ವಿ ಮ್ಹಾಕಾ, ಮಾಂಯ್ಲೆ ಮ್ಹಜ್ಯೆ ಕೊಂಕಣಿ, ಆಮಿ ಕೊಂಕಣಿ, ಶಿಂಪಡ್ಲ್ಯಾಂವ್ ಚ್ಯಾರಾಂಯ್ ದಿಶಾಂನಿ, ಪಾಂಯ್ಜಣಾಂ, ಆನಿ ಹೆರ್.

ರೊನಿಚ್ಯಾ ಭಾಶೆ ಪಾಂಡಿತ್ಯಾಕ್ ಹಾಂವ್ ಮಾನ್ ಬಾಗಾಯ್ತಾಂ. ತಾಚ್ಯೆ ಕವಿತೆ ಶ್ಯಾಢಿಯೆಕ್ ಹಾಂವ್ ಚೆಪೆಂ ಉಕಲ್ತಾಂ. ತಾಚ್ಯೆ ಸಾಹಿತಿಕ್ ತಾಂಕಿಚೆರ್ ಹಾಂವ್ ಅಭಿಮಾನ್ ಪಾವ್ತಾಂ. ಕೊಂಕ್ಣಿ ಸಾಹಿತ್ಯಾಕ್, ಕೊಂಕ್ಣಿ ಭಾಶೆಕ್ ಆನಿ ಮಾಂಡ್ ಸೊಭಾಣ್ ಚಳ್ವಳೆಕ್ ಫುಡೆಂಯ್ ತಾಚಿ ಭರ್ಪೂರ್ ದೆಣಿ ಆಂವ್ಡೆತಾಂ.

‘ತಿರಿ-ತುಪೆಂ’ ತಾಚೊ ಫುಡ್ಲೆದ್ ಕವಿತಾ ಪುಂಜೊ ಅರ್ಪಣ್ ಜಾಂವ್ಚ್ಯಾ ವಗ್ತಾ ತಾಕಾ ಪರ್ಬಿಂ ಪಾಟಯ್ತಾಂ. ಸರ್ವ್ ಬರೆಂ ಮಾಗ್ತಾಂ.

- ಎರಿಕ್ ಒರ್ಝೀರ್

ಮತಿಂತ್ಲೆಂ ಉತ್ರಾಂತ್

ಹಾಂವ್ ಜಲ್ಮಾನ್ ಕವಿ ನ್ಹಯ್. ಆತಾಂ ಕವಿ ಮ್ಹಣ್ಚ್ಯಾ ತಿತ್ಲ್ಯಾ ಮಟ್ಟಾಕ್ ಪಾವ್ಲಾಂ. ಮಾಂಡ್ ಸೊಭಾಣ್ ಸಂಸ್ಕಾರ್ ಸಾಂದೊ ಜಾತಾ ಪರ್ಯಾಂತ್ ಮ್ಹಾಕಾ ಕೊಂಕ್ಣಿಚಿ ತಿಲ್ಲಿ ಪಿಸಾಯ್ ಜಾಂವ್, ಬರಯ್ಚೆ ಮ್ಹಣ್ಣಿ ಅಭಿಲಾಶಾ ಜಾಂವ್ ನಾತ್ಲಿ. ಕವಿ ಜಾಯ್ನ್ ಮ್ಹಣುನ್ ಚಿಂತ್ಲೆಂ ನಾ, ಆನಿ ಕವಿ ಕಸೊಂ ಜಾಲೊಂ ತೆಂಯ್ ಗಮುಂಕ್ ನಾ. ಪುಣ್ ಆತಾಂ ಏಕ್ ಕವಿ ಮ್ಹಣುಂಕ್ ಮ್ಹಾಕಾ ಅಭಿಮಾನ್ ಭಗ್ತಾ. ಮ್ಹಜ್ಯಾ ಥಾವುನ್ ಪಯ್ಲೆಂ ಪದ್ ಉದೆಲ್ಲೆಂ ಬರಯ್ಚೆ ಮ್ಹಣ್ಣೆ ಅಭಿಲಾಶೆನ್ ನ್ಹಯ್. ತಿಂ ಚ್ಯಾರ್ ಉತ್ರಾಂ ಸಕ್ಡಾಂಕ್ ಕಶಿಂ ಆವಡ್ಲಿಂ ತಾಚಿ ಆಜೂನ್ ಖಬರ್ ನಾ. ಪುಣ್ ಹಾಂವ್ ಜಾಯ್ತೆಂ ವಾಚ್ತಾಲೊಂ. ಆತಾಂಯ್ ವಾಚ್ತಾಂ. ಮ್ಹಜೊ ದಾಟ್ಲು ಎವರೆಸ್ತ್ ಏಕ್ ಲೇಕಕ್. ತೊ ಡೊಲ್ಹಿ ಕಾಸ್ಸಿಯಾಚ್ಯಾ ಮಿತ್, ಝೆಲೊ ಹಾಂತುಂ ಪ್ರಿಂಟಿಂಗ್ ವಾವ್ರ್ ಕರ್ತಾಲೊ. ಆನಿ ಆಮ್ಕಾಂ ವಾಚುಂಕ್ ಸರಾಗ್ ಜಾಯ್ತೆಂ ಸರಕ್ ಹಾಡ್ನ್ ದಿತಾಲೊ. ಪುಣ್ ಕೊಂಕ್ಣಿ ಪದಾಂ ಕೊವ್ಣೊ ಜಾಂವ್, ಕವಿತೆಂ ಪುಸ್ತಕಾಂ ಜಾಂವ್ ಹಾಂವೆಂ ಘೆತ್ಲೆಂ ನಾಂತ್. ಘೆಂವ್ಚಿ ತಾಂಕ್ಯೀ ನಾತ್ಲಿ.

ಮ್ಹಜ್ಯಾ ಮೌಶೆ ಪುತಾ ವಿತ್ತಿ ಬೆಂಗ್ಳುರಾನ್ ಮ್ಹಾಕಾ ಕೊಂಕ್ಣಿಕ್ ಹಾಡ್ಲೊ. ವ್ಹಡ್ಲ್ಯೆ ಮೌಶೆ ಪುತ್ ಕವಿ ಕುಂವರ್ ಕೊರ್ಡೆಲ್ ನಾಂವಾನ್ ಬರೊಂವ್ಚೊ ಸೂರ್ಯಾಂಶಿಕ್ ಫುಡ್ ಕುಮಾರ್ ಕುಚ್ಚಿಕಾಡು ಹಾಚಿಂ ಪದಾಂ ರುಚ್ಚಿಂ. ಹಾಚೊ ವೊವ್ಕಾಂ ಕವಿತೆ ಬೂಕ್ ಹಾಂವೆಂ ವಾಚ್ಲಲ್ಯಾಕ್ ಲೇಕ್ ಆಸ್ಚೆಂ ನಾ. ಕವಿತೆ ಸಂಸಾರಾಂತ್ ಹೊ ಮ್ಹಜೊ ಮೊಗಾಚೊ ದಾಟ್ಲು ಮ್ಹಾಕಾ ಪ್ರೊತ್ಸಾನ್ ದಿಲಾಗ್ಲೊ. ಮಾಂಡ್ ಸೊಭಾಣಾಂತ್ ಹಾಂವ್ ಕೊಂಕ್ಣಿಪಣಾನ್ ಕನ್ನಡ್ತರ್ ಜಾತಾನಾ ಮಂಗ್ಳುರ್ ತಶಿಂ ಗೊಂಯ್ಚಿಂ ಜಾಯ್ತಿಂ ಉಂಚ್ಚಿಂ ಕವಿತಾ ತಶಿಂ ಪದಾಂ ವಾಚುನ್, ಆಯ್ಕುನ್ ಜಿರೊವ್ನ್ ಘೆಲ್ಲಿಂ. ಹಾಂವೆಂ ವಾಚ್ಲಲ್ಯಾ ಆನಿ ಆತಾಂಯ್ ವಾಚ್ಚ್ಯಾ ಕೊಂಕ್ಣಿ ತಶೆಂ ಕಾನಡಿ ಬುಕಾಂಚೆಂ ಲೇಕ್ ಫಾಲ್ಕಾರ್ ಹಾಂವೆಂ ಕಾದಬರಿಕಾರ್ ಜಾಯ್ತೆ ಆಸ್ಲೆಂ. ಹಾಂವ್ ಕಾಣಿಯೊ ವಾಚ್ತಾಂ ಆನಿ ಕವಿತಾ ಜಿರಯ್ತಾಂ.

ಮಾಂಡ್ ಸೊಭಾಣಾನ್ 1999 ಆಗೊಸ್ತಾಂತ್ ನಾಟಕ್ ಶೆತಾಂತ್ ನವೆಂಸಾಂವ್ ಹಾಡ್ಚ್ಯಾ ಇರಾದ್ಯಾನ್ ನಾಟಕ್ ನಿರ್ದೇಶಕಾಂಚೆಂ ತರ್ಬೆತೆ ಶಿಬಿರ್ ಮಾಂಡುನ್ ಹಾಡ್ಲೆಂ. ಆನಿ ಹಾಂವ್ ತಾಂತುಂ ಶಿಬಿರಾರ್ಥಿ ಜಾವ್ನಾಸ್ಲೊಂ. ತ್ಯಾ ಶಿಬಿರಾವಳಿಂ ಚಾಫ್ರಾ ಬಾಬಾಚೆಂ “ಆಜ್ ಮ್ಹಗಲಿ ಆಸ್ಚಿ ವೊಲಿ” ಪದ್ ಎರಿಕ್ ಬಾಬಾನ್ ತಾಚ್ಯಾ ಪಂಗಡ್ ಬರಾಬರ್ ಎಕಾ ಬಸ್ತಿ ಕಾರ್ಯಾಂತ್

ಹೆರ್ ಮಾಹೆತ್ ದಿಲ್ಯಾ.

ಮ್ಹಾಕಾ ಪೊನಾಂ ಕರ್ನ್ ಏಕ್ ಪದ್ ಜಾಯ್, ಕವಿತಾ ಜಾಯ್ ಮ್ಹಣುನ್ ಇಸಾರ್ಲಲ್ಯಾಂಕ್ ದೇವ್ ಬರೆಂ ಕರುಂ. ತುಮ್ಚೆ ವಯ್ಲೆ ದಾಕ್ಟೆಣ್ ಘೊಡೆಂ ತರೀ ಭಾಯ್ರ್ ಆಯ್ಲಾಂ. ಘೊಡೆಂ ಉರ್ಲಾಂ, ಘೊಡೆಂ ನಾಂವ್ ನಾಸ್ತಾಂ ಗೆಲಾಂ.

ಮ್ಹಜಿಂ ಉತ್ರಾಂ ಪತ್ರಾರ್ ಬರ್ಪಾರ್ ಫಾಲ್ಗಲ್ಯಾ ಸಂಪಾದಕಾಂಚೊ, ತಾಂತುಂ ವಾವುರ್ಲಲ್ಯಾ ಸರ್ವಾಂಚೊ ಉಪ್ಕಾರ್ ಆಟಯ್ತಾಂ. ವಿತೊರಿನ್ ಆಶಿಲಾಕ್ ಏಕ್ ಆವ್ಕಾಸ್ ದಿಯಾಂ ಬರೊ ಕರ್ತಲೊ ಮ್ಹಣ್ ಸಾಂಗ್ಲಲ್ಯಾನ್ ಮಾಂಡ್ ಸೊಭಾಣಾನ್ ಆಸಾ ಕೆಲ್ಲ್ಯಾ ಖಿಮಿರ್ ರಜೆ ಶಿಬಿರಾ ಥಾವ್ನ್ ವಳ್ಕಿಚೊ ಜಾಲ್ಲೊ ತರ್ನೊ ಉದೆತೊ ಕಲಾಕಾರ್ ಆಶಿಲ್ ಮಸ್ಕರೇನ್ವಸಾನ್ ಅಪುರ್ಬಾಯೆಚೊ ಫೊರ್ ಸೊಡಯ್ಲಾ. ತಾಕಾಯ್ ಬರೊ ಫುಡಾರ್ ಆಶೆತಾಂ.

ಮ್ಹಜ್ಯೊ ಕವಿತಾ ಮಂಗ್ಳುರ್ ಆಕಾಶ್‌ವಾಣಿರ್ ಪ್ರಸಾರುಂಕ್ ಆವ್ಕಾಸ್ ದಿಲ್ಲ್ಯಾ ಕನ್ನಪ್ಪಾ ಫೆರ್ನಾಂಡಿಸ್ ತಶೆಂಚ್ ಪ್ರಸಾರ್ ಕೆಲ್ಲ್ಯಾ ಮಂಗ್ಳುರ್ ಆಕಾಶ್‌ವಾಣಿ ಕೇಂದ್ರಾಚೊ ಉಪ್ಕಾರ್ ಆಟಯ್ತಾಂ

ಕೊಂಕ್ಣಿ ಕುಟ್ಮಾಂತ್ ಜಲ್ಮ್ ದೀವ್ನ್, ಕೊಂಕ್ಣಿ ಮಾಂಯ್ ಭಾಸ್ ಮ್ಹಾಕಾ ದಿಲ್ಲ್ಯಾ ಮ್ಹಜ್ಯಾ ಮಾಂಯ್-ಬಾಬಾಚೊ ಹಾಂವ್ ಆಭಾರ್ ಮಾಂದ್ತಾಂ

ಮೆಟಾ ಮೆಟಾಕ್ ಆಧಾರ್ ಆನಿ ತೆಂಕೊ ದಿಂವ್ಪಿ ಜಿಣಿಯೆ ಸಾಂಗಾತಿಣ್ ಪ್ರೇಮ ಹಿಕಾ ಹಾಂವ್ ಆಭಾರ್ ಆಸಾಂ. ಕಂಪ್ಯೂಟರಾರ್ ಕವಿತೆಚಿಂ ಅಕ್ಷರಾಂ ಕಾಂತಯ್ತಾನಾ “ಕ್ಯೂಟ್ ಪಪ್ಪ ಸೊಂಗ್ ಬರಯ್ತಾ” ಮ್ಹಣುನ್ ಕೀಸ್ ಆನಿ ‘ಹಗ್’ ಮ್ಹಣುನ್ ಶೇಲೆ ಕರುನ್ ಉಮೆದ್ ಭರ್ಲೊ ಪೂತ್ ಬಾಬಾ ಪ್ರೇರಣ್ ಹಾಕಾ ಧಿನ್ವಾಸ್.

ಆತಾಂ ಇಲ್ಲಿಂ ಧಯ್ರ್ ಆಯ್ಲಾಂ. ಸಾದ್ಯ್ ಜಾಲ್ಯಾರ್ ತುಮ್ಚ್ಯಾ ಸಹಕಾರಾನ್ ಆನ್ಯೇಕಾ ಬುಕಾಸವೆಂ ಮೆಳುಂಯಾಂ.

ಚಡ್ ಕರುನ್ ಕೊಂಕಣಿ ಮಾತೆಕ್ ಹಾಂವ್ ರಿಣ್ಕಾರಿ. ತಿಚಿ ಭಾಸ್ ದೀವ್ನ್ ಕವಿ, ನಾಟಕಿಸ್ತಾ ರುಪಿಂ ಚ್ಯಾರ್ ಜಣಾಂನಿ ಮ್ಹಾಕಾಯ್ ವಳ್ಕುಂಚ್ಯಾ ಪರಿಂ ಕೆಲ್ಲ್ಯಾಕ್.

ದೇವ್ ಬರೆಂ ಕರುಂ.

ರೊನಿ ಕ್ರಾಸ್ತಾ ಕೆಲರಾಯ್

ಮಾಯ್ 12, 2019

98448 83298

(ತಿರಿ = ಭಾತೆಣಾಚೆಂ ಕುಡೆಂ. ತಿರಿ ಬಹುವಚನಾಂತ್ ತಿರಿಯೊ.)

Cover Page differe!

ಸೊಡ್ಲೆಂ. ಆಸ್ಲಲೊ ಇಲ್ಲೊ ಸ್ವಾಭಿಮಾನ್ ಹೊಗ್ಡಾಂವ್ಚೊ ನಾಕಾ ಮ್ಹಣುನ್ ಕಾಮಾಕ್ ಲಾಗ್ಲೊಂ. ಲಾಗಾಚೆಚ್ ಪಡ್ಲೆಂ. ಫೆಡ್ ಕುಮಾರಾನ್ಯಾ ಅಮೆರಿಕಾ ಥಾವ್ನ್ ಪೊನ್ ಕರುನ್ ಪೊರಾಂಚಿ 'ಕ್ಲಾಸ್' ಕಾಣ್ಲೆಲ್ಲಿ. ಮ್ಹಜ್ಯಾ ಥೊಡ್ಯಾ ಪದಾಂಚಿ ತೊಕ್ಲಾಯ್ ಕೆಲ್ಲಿ. ಪುಣ್ ಹಾಂವೆಂ ಉಪ್ರಾಂತ್ ವಿತೊರಿಲಾಗಿಂ ದುಡ್ವಾಚಿ ಕಾವ್ಣೆಣ್ ಉಚಾರ್ತಾನಾ "ಭಿಯೆನಾಕಾ. ತುಜ್ಯಾ ಪದಾಂ, ಕವಿತೆಚೊ ಬೂಕ್ ಯೆಜೆ ಮ್ಹಣುನ್ ಜಾಯಿತ್ಯಾಂಕ್ ಆಶಾ ಆಸಾ. ಇಲ್ಲಿಂ ಸ್ಪೊನ್ನರ್ ಇಸಾರ್ಲ್ಯಾರ್ ದಿತಾತ್. ಆಮ್ಚಾಂನಿಂಚ್ ದಿಲ್ಯಾರ್ ಪಾವ್ತಾ" ಮ್ಹಣುನ್ ಧಯ್ತ್ ಭರ್ತಾನಾ ಹಾಂವೆಂ ಮ್ಹಜ್ಯಾ ಭಿತರ್ಲ್ಯಾ ದಾಕ್ಟೆಣ್ ಕವಿಕ್ ಜಾಗಯ್ಲೊ. ಆನಿ ಮ್ಹಜ್ಯಾ ಪುತಾಚ್ಯಾ ಕುಮ್ಗಾರಾ ದಿಸಾ ಮೆಕ್ಳೆಕ್ ಕರುಂಯಾಂ ಮ್ಹಣುನ್ ವಾವ್ರಾಕ್ ದೆಂವ್ಲೊಂ. ತಶೆಂ ಹೆಂ ಪುಸ್ತಕ್ ತುಮ್ಮಾ ಹಾತಿಂ ಪಾವ್ಲಾಂ. ಪುತಾಚೊ ಪಯ್ಲೊ ಕುಮ್ಗಾರ್, ಬಾಪಾಯ್ಚೊ ಪಯ್ಲೊ ಕವಿತಾ ಬೂಕ್. ಹೆಂ ಪುಸ್ತಕ್ ಭಾಯ್ರ್ ಹಾಡುಂಕ್ ಮಾತೆಂ ಮಾರ್ಲಲ್ಯಾ ವಿತೊರಿ ಕಾರ್ಕಳಾಕ್ ಹಾಂವ್ ರಿಣ್ಕಾರಿ. ತೊ ಅಸೊಯ್ ಸಾಳಾಂ-ಪಾಳಾಂಕ್ ಲಾಗುಂಕ್ ನಾಸ್ಲಲೊ ತರ್ ಹೆಂ ಸಾದ್ಯ್ ಜಾತೆಂನಾ.

ಆತಾಂ ಸಾದ್ಯ್ ಜಾಲಾಂ, ಪುಸ್ತಕ್ಯಾ ಆಯ್ಲಾಂ. ವಾಚುನ್ ಅಭಿಪ್ರಾಯ್ ದಿಯಾ, ಖೊಡಿ ಕಾಡಾ, ಕಾಂಡಾ, ಬೆಂಡಾ, ತಾಸಾ, ಪುಸಾ, ತೊಕ್ಲಾಯಾ, ಥೊರಾಯಾ, ಪುಗಯಾ, ಮಾಳ್ಕಾರ್ ಚಡಯಾ, ಕಿತೆಂಯ್ ಕರಾ. ಪುಣ್ ಮುಕಾರೀ ಬರೊಂವ್ಕ್ ತುಮ್ಮೊ ಪ್ರೋತ್ಸಾಹ್ ಲಾಭುಂ. ಬರಯ್ಣಾರಾಂಚೆ ಬರ್ಪಾ ಪಿಸಾಯೆಕ್ ಇಲ್ಲೊ ಗವ್ರವ್ ದಿಯಾ. ಪುಸ್ತಕಾಂ ಮೊಲಾಕ್ ಘೆವ್ನ್ ಬರಯ್ಣಾರಾಂಕ್ ವಾಂಚಯಾ ಮ್ಹಣುನ್ ಆಂವ್ಡೆತಾಂ.

ಹ್ಯಾ ಪುಸ್ತಕಾ ಖಾತಿರ್ ಆಶಾ ದವರ್ನ್ ಮ್ಹಾಕಾ ಜಾಗಯಿಲ್ಲ್ಯಾ ಮ್ಹಜ್ಯಾ ಸರ್ವ್ ಇಶ್ಟಾಂಕ್ ದೇವ್ ಬರೆಂ ಕರುಂ ಮ್ಹಣ್ತಾಂ.

ದೆಣ್ಣಿ ದೀವ್ನ್ ಮ್ಹಜೊಯ್ ಏಕ್ ಬೂಕ್ ಯೇಂವ್ಕ್ ಸಹಕಾರ್ ದಿಲ್ಲ್ಯಾ ಸರ್ವ್ ದಾನಿಂಕ್ ಹಾಂವ್ ಆಭಾರ್ ಆಸಾಂ.

ವ್ಹಡ್ ತೆಂಕೊ ದೀವ್ನ್ ಆಪ್ಲ್ಯಾ ಪ್ರಕಾಶನಾದ್ವಾರಿಂ ಹೆಂ ಪುಸ್ತಕ್ ಉಜ್ವಾಡಾಯಿಲ್ಲ್ಯಾ ಮೊಗಾಳ್ ದಾಟ್ಪು, ಫೆಡ್ ಕುಮಾರ್ ಕುಚ್ಚಿಕಾಡು ಹಾಕಾ ಆಭಾರ್ ಆಸಾಂ. ಆಮ್ಚೊ ಸಂಬಂದ್ ಅಸೊಚ್ ಪುಡೆಂ ವಚುಂ ಮ್ಹಣುನ್ ಬಾಳ್ಗಿತಾಂ.

ಕವಿತೆಂಕ್ ತಾಳೊ ಲಾವ್ನ್, ಪದಾಂ ಕರುನ್ ಅತ್ಮೊ ಭರ್ಲಲ್ಯಾ ಎರಿಕ್ ಒಜೇರ್ ಬಾಬಾಕ್ ಆಕೇರ್ ಪರ್ಯಾಂತ್ ರಿಣ್ಕಾರಿ.

ಸರ್ವ್ ಸಂಗಿಂನಿ ಆಧಾರ್ ದೀವ್ನ್ ಸುಧಾರ್ಪಿಲ್ಲ್ಯಾ ಮಾಂಡ್ ಸೊಭಾಣ್ ಸಂಸ್ಥಾಕ್, ತಾಂತ್ಲ್ಯಾ ಕಾರ್ಬಾರಿ ಮಿತ್ರಾಂಕ್, ಕಲಾಂಗಣಾಂತ್ ವಾವುರ್ಚೊ ಬಾಯ್ ಫ್ಲಾವಿಯಾ ರೊಡ್ರಿಗಸ್ ಹಿಕಾ ದೇವ್ ಬರೆಂ ಕರುಂ. ಇಸರ್ಲಲ್ಯಾ ವೆಳಾ ರಾಗಾರ್ ಜಾಯ್ನಾಸ್ತಾನಾ ಥಂಯ್ ಆಸ್ಲಲ್ಯಾ ಮ್ಹಜ್ಯಾ ಕವಿತೆಂಚಿ ಆನಿ

ತುಪ್ಯಾ ಭಿತರ್...

ಮಾಂಯ್ ಮ್ಹಜ್ಯೆ	01
ಜಯೋ ಜಯೋ ಬಾಳಾ	02
ಕೊಂಕಣಿ ನಿರಂತರಿ	03
ಕಲಾಂಗಣಾ	04
ಪಾಂಯ್ಣಾಂ	05
ಬಿಜ್ಜಾಮೆಚೆಂ ರಜಾರ್	06
ಕೊಂಕಣಿ ಮಾತೆಕ್ ಮಾಗ್ಣೆಂ	07
ಚಂದ್ರಾ ಭಾಂಗ್ರಾಂ	08
ಯೇಗೊ ಬಾಯೆ	09
ಮಾಗ್ಣೆಂ	10
ಜಶೆಂ ಆದಿಂ, ತಶೆಂ ಆತಾಂ	11
ಮದರ್ ಥೆರೆಸಾ	12
ದೀಶ್	13
ಸಾಂತಾ ಮುರ್ನಾಜ್ಯೆ ಕುರ್ವೆನ್	14
ನವಿ ಸಮಾಜ್	15
ಮಾಂಡ್ ಸೊಭಾಣ್	16
ಮಾನಾಚೆಂ ಪಿಶೆಂ	17
ತುಜ್ಯೆ ಯಾದಿಚೆ ಖಿಳೆ	18
ಮೊಗಾ ಫೈಸಲ್	19
ಮೊಗಾ ಪಿಡಾ	20
ಮ್ಹಜೆಂ ಭಾರತ್	21
ನತಾಲಾಂ ಕಾಳ್	22

ಗಾಂವ್ವೊ ರಸ್ತೊ	23
ತುಂಗೊ	24
ರಡ್ಲೆಂ	25
ಸ್ವಪ್ನಾಂತುಲೆಂ	26
ಫಿಲೊಸೊಫಿ	27
ತೊ ಕಾಳ್	28
ಉಂಡ್ಯಾಚಿ ರೂಬ್ ದೀವ್ನ್	29
ವಿಪರ್ಯಾಸ್	30
ಶಿಂದ್ಲಾಂ ಅಕ್ಕಲ್	32
ಚುಟ್ಟುಲಾಂ - 1	33
ದೇವಾಲಾಗಿಂ	36
ದೇವಾಕ್ ಸವಾಲ್	37
ಮ್ಹಜೊ ಒಂಪಿ	38
ಹಾಂವೆಂ ಜಿಯೆಂವ್ಚೊ ದೇಸ್	39
ಹಿಫಾಜತ್	40
ಎಳ್ಳಿ	41
ಭೊಗ್ಸಾಣೆಂ	42
ಕೊಣೆ ವಾವ್ರಾಕ್ ಲಾಯ್ಲೊ	43
ಮಾಂಯೆಗೆ ಮ್ಹಜ್ಯೆ ಕೊಂಕಣಿ	44
ಆಮಿ ಕೊಂಕಣಿ	45
ನವೆಂ ವರಸ್	46
ನಶಿಬ್ ಮ್ಹಜೆಂ	47
ಯೇ ಸಾಯ್ಬಣಿ	48
ಆಮಿ ರಂಗ್ ಕೊಂಕ್ಣೆಚೆ	49
ವಿರಹ್ ಗೀತ್	50

ಚೊರಿಯಾಂ ಚೊರಿಯಾಂ	51
ಅಶಿ ಏಕ್ ಆಶಾ	52
ಮೊಸ್ತಿಪಣ್	53
ರಚ್ಣಾರಾಲಾಗಿಂ	54
ವಿಪರ್ಯಾಸ್	55
ಏಕ್ ಸವಾಲ್	56
ಫಾರಿಕ್ಪಣ್	57
ಮರ್ಣಾಲಾಗಿಂ	58
ಸೊಡ್ವಣ್	59
ಮಿಸ್ತೆರ್	61
ಜಾಯ್ರಾತ್	62
ಮಾಗ್ತಲೊ	63
ಕರ್ಗೆ ಮಾಂಯೆ ಉಪ್ಕಾರ್	64
ಮರ್ಣಾ ಉಪ್ರಾಂತ್	65
ಮ್ಹಜ್ಯಾ ಗಾಂವಾಂತ್	66
ಚೆಡುವಾಲಾಗಿಂ	67
ಚುಟ್ಕುಲಾಂ -2	68
ಯೇಗಾ ಪಾವ್ನಾ	71
ರಾಕ್ವಲಿ	72
ಆಬ್ಲೆಸ್	73
ಸಾಂ ಜುಜೆ	74
ಸೊಮ್ಯಾ....	75
ಸ್ವಪ್ನಾಂತುಲೊ ಗಾಂವ್	76

ಮಾಂಯ್ಗೆ ಮ್ಹಜ್ಜೆ

ಮಾಂಯ್ಗೆ ಮ್ಹಜ್ಜೆ ಭೊಗ್ಗಿ ಮ್ಹಾಕಾ
ಆಸ್ತಿ ವೊಲಿ ಕರುಂನಾಕಾ
ಕಾಳ್ಜಾಂತ್ ಮ್ಹಜ್ಯಾ ಮಾಳ್ತಾಂ ತುಕಾ
ಆನಿ ದುಕಾಂ ಗಳಯ್ತಾಕಾ
ತುಜ್ಯಾ ಮುಳಾಂ ಸಾಳಾಂ ಪಾಳಾಂನಿ
ಜಿಣಿ ಮ್ಹಜಿ ಸೊಭಯ್ತೊಂ
ಹರ್ ಘಡಿ ಕಶ್ಟಾಂ ಕಾಳಾಂನಿ
ದುಕಾಂ ತುಜಿಂ ಪುಸ್ತೊಂ
ಭಾಲಿಯೆ ಘಾಯಾಂಕ್ ಮುಲಾಮ್ ಮಾಕುನ್
ರಾಣಿಯೆ ಪಾಟ್ ಬಾಂದ್ತೊಂ
ಮುಕುಟಾಕ್ ವಜ್ರಾ ಧಿಕಾಂ
ಅಭಿಮಾನಾನ್ ರೊಯ್ತೊಂ

(ಚಾಫ್ರಾ ಬಾಬಾಚ್ಯಾ ಆಜ್ ಮ್ಹಗಲಿ ಆಸ್ತಿ ವೊಲಿ ಕವಿತೆಕ್ ಜಾಪಿ ರುಪಾರ್
ಬರಯಿಲ್ಲಿ ಕವಿತಾ ಹಿ. ಮ್ಹಜೆಂ ಕವಿಪಣ್ ಭಾಯ್ರ್ ಹಾಡ್ಲೆಂ ಮ್ಹಜೆಂ
ಪಯಿಲ್ಲೆಂ ಪದ್.)

ಜಯೋ ಜಯೋ ಬಾಳಾ

ಬಾಳ್ ಮ್ಹಜೊ ಜಯೊಲಾಂ
ಬಾಂಬಿಯೆಂತು ನಿದೊಲಾಂ
ಪುತಾಚಿ ಬಾಂಬಿ ಧಲೊಂವ್ಚಾಕ್
ಚಂದಿಮಾಮಾಕ್ ಸಾಂಗುನ್ ಧಾಡೊಲಾಂ

ಜಯೋ ಜಯೋ ಬಾಳಾ ತುಕಾ, ಜಯೋ ಜಯೋರೆ
ಬಾಂಬಿಯೆಂತು ನಿದೆ ಬಾಳಾ ಜಯೋ, ಜಯೋರೆ

ಚಂದಿಮಾಮು ಯೆತಲೊ
ಪುತಾಕ್ ಕಾಣಿ ಸಾಂಗ್ತಲೊ
ಉಸ್ಕಾರ್ ತುಕಾ, ಧಲೊವ್ನ್ ಬಾಳಾ
ಜಯೋ ಜಂಪಿ ಕಾಡ್ತಲೊ

ತಾರಾಂ ರಾಸ್ ಯೆತೊಲಿ
ಪುತಾಕ್ ವೆಂಗೆಂತ್ ಘೆತೊಲಿ
ಮುಕುಟ್ ತುಕಾ, ದಿವುನ್ ಬಾಳಾ
ಜಯೋ ಜಂಪಿ ಕಾಡ್ತೊಲಿ

ಮಾಡ್ ಕೆಂಳ್ಳೆ ಧಲ್ತೊಲೆ
ಪುತಾಕ್ ಆಯ್ಲೊ ಮಾರ್ತೊಲೆ
ವ್ಹಾರೆಂ ತುಕಾ ಘಾಲುನ್ ಬಾಳಾ
ಜಯೋ ಜಂಪಿ ಕಾಡ್ತೊಲೆ

ಕೊಂಕಣಿ ನಿರಂತರಿ

ಕೊಂಕಣಿಚೆಂ ಬೊಂದೆರ್, ಸಂಸಾರಾಚ್ಯಾ ಶಿಖರಾಚೆರ್ ಉಭೊಂ
ಕೊಂಕಣಿಚೆಂ ನಾಂವ್, ಜಗಾಚ್ಯಾ ಪೊಂತಾನ್ ಪೊಂತ್ ಗಾಜೊಂ

ಕೊಂಕಣಿ ನಿರಂತರಿ, ಸಂಸಾರ್ ಸರಾಸರಿ
ಅಮರ್ ಉರೊಂ ಆಮ್ಚಿ ಕೊಂಕಣಿ, ಸರ್ವಯ್ ಕಾಳಾರಿ

ಸಾಗೊರಾಚ್ಯಾ ಗರ್ಭಾಂತ್, ಕೊಂಕಣಿಚಿ ಝರ್ ಪುಟೊಂ
ಕೊಂಕಣಿಚೊ ಸುವಾದ್, ವಾರ್ಯಾ ಲ್ಹಾರಾ ಲ್ಹಾರಾರ್ ವ್ಹಾಳುಂ

ಹರ್ ಲೊಕಾ ಜಿಬೆರ್, ಕೊಂಕ್ಣಿ ಉತರ್ ಮರ್ಜೆನ್ ಘೊಳುಂ
ಸರ್ವ್ ಕೊಂಕ್ಣಿ ಕಾಳ್ಜಾಂ, ಅಭಿಮಾನಾನ್ ಸದಾಂಚ್ ಪುಲೊಂ

ಹರ್ ದೆಸಾಂ ಮಧೆಂ, ಗಿರೆಸ್ತ್ ಕೊಂಕಣ್ ಆಮ್ಚೆಂ ಸೊಭುಂ
ಕೊಂಕ್ಣ್ಯಾ ವರ್ವಿಂ ಆಜ್, ಸಂಸ್ಕಾರ್ ಭಾರತ್ ಹೆಮ್ಮಾನ್ ಭರುಂ

(ಗಿನ್ನೆಸ್ ದಾಕ್ಲೊ ಕೆಲ್ಲ್ಯಾ ಕೊಂಕಣಿ ನಿರಂತರಿಚೆಂ ತುಸ್ತ್ ಗೀತ್)

ಕಲಾಂಗಣಾ

ಜೈಗೇ ಮಾಯೆ, ನಮಾನ್ ಮ್ಹಜೈ ಕೊಂಕಣಿ
ಪುಲ್ಲಿಯ್ ತುಂ, ಸರಸ್ವತೆಚ್ಯಾ ಸುಳುಳ್ಳಾಂನಿ

ಸುಳುಳ್ಳಾಂನಿ ಸರಸ್ವತೆಚ್ಯಾ ಪುಲ್ಲಿ ಆಮ್ಚಿ ಕೊಂಕಣಿ
ಪುರ್ವಜಾಂನಿ ಪೊಸ್ಲೆಂ ತಿಕಾ ಸಂಸ್ಕೃತೆಚ್ಯಾ ಬೆಳ್ಳಾಂನಿ
ಅನ್ವಾರಾಂಕ್ ಹರ್ದಿಂ ದಿವುನ್ ವಾಗಯ್ಲಿಂ ದಾಯ್ಜಾ-ದೆಣಿಂ
ಪೋಸ್ ತಿಚೊ ಕರ್ಜಾಕ್ ಸರಸ್ವತೆಚ್ಯಾ ಬಾಳಾಂನಿ

ಕೊಂಕಣಿ ಮಾಯೆ ಹಾತಾಂಕ್ ತುಜ್ಯಾ ನೆಟಯ್ ಆತಾಂ ಕಾಂಕ್ಣಾಂ
ಝಣ್ ಝಣಾ ಸದಾಂನೀತ್ ಸಾದುಂ ತುಜಿಂ ಪಾಂಯ್ಜಣಾಂ
ಮಾಟ್ವಾಂತ್ ತುಜ್ಯಾ ಘಣ್ಣಣೀತ್ ಗಾಜ್ತಲಿಂಗೇ ಸೊಭಾಣಾಂ
ಮುಕುಟಾಕ್ ಥಿಕಾಂ ಲಾಂವ್ಕ್ ಉದೆಲಾಂ ಕಲಾಂಗಣಾ

ಶೆತಾಂ-ಭಾಟಾಂ, ರಾನಾಂ-ವನಾಂತ್ ಸಜ್ಜಾ ಸಪ್ತ ಕೊಂಕಣಾ
ಹಿಂದು, ಮುಸ್ಲಿಮ್, ಕ್ರಿಸ್ತಾಂವ್ ಸರ್ವಾಂ ತಿಚಿಂ ಆಮಿ ಭುರ್ಗಿಂ-ಬಾಳಾಂ
ಗುಡೆ-ದೊಂಗೊರ್, ನ್ಹಂಯೊ-ವ್ಹಾಳ್ ವ್ಹಡ್ವಿಕ್ ಗಾಯ್ತಾನಾ
ಭುರ್ಗಿಂ ಆಮಿ ಸೊಭಯ್ತಾಂವ್ ತುಜಿಂಗೇ ಆಂಗ್ಣಾಂ

ಥಾಪ್ ಥಾಪಿತ್ ಆವಾಜ್ ಕರ್ತಾತ್ ಕೊಂಕ್ಣಾಂಚಿಂ ಗುಮ್‌ಟಾಂ
ನಾದಾಕ್ ತಾಂಚ್ಯಾ ನಾಚ್ತಿತ್ ಕಲ್ವಂತಾಂಚಿಂ ಪಂಕ್ಡಾಂ
ಯೆಯಾ ಉಸೊವ್ಯಾಂ ಸಾತೆಂರೇ ಆಮಿ ದಾಮಾಸ್ಕಾಚಿಂ
ಕೊಂಕಣಿಕ್ ಘಡ್ಲಾಂ ಹಾಂಗಾ ನವೆಂ ನಾತೆಂ ಕುಳಾರಾಚೆಂ

(ಕಲಾಂಗಣ್ ಲೊಕಾರ್ಪಣಾವೆಳಿಂ ಬರಯಿಲ್ಲೆಂ ಗೀತ್)

ಪಾಂಯ್ಜಣಾಂ

ಪಾಂಯ್ಜಣಾಂಚೆಂ ಗಾಯಾನ್ ಸಾದ್ಲಾಂ
ಕಾನಾಂವೆರಿ ಝಣ್ ಝಣಾ
ಕಾಂಕ್ಣಾಂಚೊ ನಾದ್ ಉಟಾ
ಫರ್ ಭರ್ ಕಿಣ್ ಕಿಣಾ

ಮೊಲ್ಯಾಂತುಲೆ ಕೊಗ್ಗೆ ಬಾಯೆ
ಪಿರ್ಲುಕ್ ತುಜಿ ವ್ಹಾಜಯ್‌ಗೊ
ರಾಣಿ ಮ್ಹಜಿ ಯೆಂವ್ಚಿ ಜಾಲ್ಯಾ
ಮೊಗಾನ್ ತಿಕಾ ಪಿಕಯ್‌ಗೊ

ಪಾತಿ ಜಾಯೊ ಫುಲ್ಲಾತ್ ವೊಡ್ತಾಂತ್
ನಾಕಾಚೆರಿ ಪರ್ಮಳಾಂ
ಜಾಂಪೆಂ ಮೊಗ್ಗೆ ಪಾಂತಿಯೆರ್ ತಿಚ್ಯಾ
ವಾಡ್ಯಾವೆರಿ ಘಮ್ ಘಮಾ

ಪಾಕ್ಯಾ ವಯ್ಲ್ಯಾ ಕಾವ್ಯಾ ರಾಯಾ
ಖಬರ್ ಗಾಂವಾರ್ ಗಾಜಯ್‌ರೆ
ರಾಣಿ ಮ್ಹಜಿ ಯೆಂವ್ಚಿ ಆಸಾ
ಮಾಂಯ್ಕ್ ಘಡ್ಯೆನ್ ಜಾಗಯ್‌ರೆ

ಪಾಲಂವ್ ತಿಚೊ ಉಬ್ತಾಂ ವಾರ್ಯಾರ್
ದೊಳ್ಕಾಂಕ್ ಜಾತಾತ್ ಫೆಸ್ತಾಂ
ಪೆಂಕಡ್ ತಿಚೆಂ ಹಾಲ್ತಾಂ ಧಲ್ತಾಂ
ಮೊಸ್ತಾಂಕ್ ಜಾತಿತ್ ಖ್ಯಾಸ್ತಾಂ

ಕೊಂಬ್ಯಾ ಬಾಬಾ ಪಾಕಟೆ ಫುಲಯ್
ಫಾಂತ್ಯಾ ಫಾರಾರ್ ಸಾದ್‌ರೆ ಸಾದಯ್
ಆಜ್ ಯೆತಾ ರಾಣಿ ಮ್ಹಜಿ
ಆಮ್ಚ್ಯಾ ಮೊಗಾಕ್ ಜಾರೆ ಗವಾಯ್

ಬಿಜ್ಜಾಮೆಚೆಂ ರಜಾರ್

ಮಿನಿ ಜೆನ್ನಾ ಉಮ್ಕಾಳಾನಾ ಆಮೊರೆಚೆ ಫಾಂಟೆರ್
ಬಿಜ್ಜಾಮೆಚೆಂ ಸುರು ಜಾತಾ, ದೆವಾಲಾಗಿಂ ರಜಾರ್
ಸಾಂತಾ ಖುರ್ಸಾ ಖುರ್ ಕಾಡ್ತಾ ಪಾತ್ಕಾಂ ಉಡಾಸ್ ಧೊಸ್ತಾ
ದಾಕ್ಟೆರ್ ನಾಸ್ತಾಂ ಬಿಜ್ಜಾಮಿ ಭುರ್ಗಾಂಕ್ ಬೊಬೊ ದಿತಾ

ಆಮ್ಚ್ಯಾ ಬಾಪಾ ನಮಾನ್ ಮರಿಯೆ
ಗೊರ್ವಾಂಕ್ ತಾಳ್ಣಿಂ ದಿಲಾಂಯೇರೆ
ಮಧೆಂ ಮಧೆಂ ಸಾಂತಾ ಮರಿ
ರೆಡ್ಯಾಂಕ್ ಭಾತೆಣ್ ಫಾಲಾಂಯೇರೆ

ಕೊಂತಾ ಮಣಿ ಗಳ್ತಾಂ ಗಳ್ತಾಂ ಗೊಮ್ಮಿ ಆಡ್ ಪಡ್ತಾ
ಅರ್ಧ್ಯಾ ಕುರ್ಯಾ ದೊಳ್ಳಾಂನಿರೇ, ಭುರ್ಗಿಂ ಜಾಪಿ ದಿತಾತ್
ಲದಿನ್ ಜೆನ್ನಾ ಯೆತಾ ಬಾಪಾ ಕಾಕುತ್ ಆಮ್ಮಿ ಕರ್
ಬಿಜ್ಜಾಮೆಚೆ ಲದಿನೆರ್ ತಕ್ಲಿ ಘುಂವುನ್ ಪಡ್

ತೊಂಡಾರ್ ಬಿಗಾಂ ಫಾಲ್ಯಾಂತೇರೆ
ಮೆಂದ್ವಾಂತ್ ಶ್ವೆಣ್ ಭರ್ಲಾಂಯೇರೆ
ತಾಳೊ ಕಿತೆಂ ಸುಟಾನಾರೆ
ಪೊಟ್ ಪುಟೊಂವ್ಕ್ ಜಾಶ್ಯಾತ್‌ರ್

ಬಿಜ್ಜಾಮೆಚೆಂ ಮಾಗ್ಣೆಂ ಭಾವಾ ಸರ್ಗಾಕ್ ಕರಿ ವಿರಾರ್
ಸಾಂತಾಂ-ಭಕ್ತಾಂ ಗಾಲಾರ್ ಸಯ್ತ್ ಮಿರಿಯೊ ಪಡ್ತಿತ್ ಹಜಾರ್
ಗಾಳಿ ಸೊವ್ಯಾಂ ಸಂಗಿಂ ಭಾವಾ ಮಾಗ್ಣೆಂ ಕಶೆಂಯ್ ಸಂಪ್ತಾ
ದೇವ್ ಮಾತ್ ವಿರಾರಾಯೆನ್ ಸರ್ಗಾರ್ ಖರೊಚ್ ರಡ್ತಾ

ಕೊಂಕಣಿ ಮಾತೆಕ್ ಮಾಗ್ಣೆಂ

ಮಾಂಯ್ಗೆ ಮ್ಹಜ್ಯೆ ಕೊಂಕಣಿ
ಸರ್ಲೆಲಾಂ ತುಜ್ಯಾ ಚರಣಿ
ಮತಿ ಮನಾಂತ್ಲಿಂ ಮ್ಹಜಿಂ ಮಾಗ್ಣಿಂ
ದವರ್‌ಗೆ ಸದಾಂ ಧ್ಯಾನಿ ಮನಿ

ಸಾತ್ ಜಲ್ಮ್ ಆಸ್ಲಾರಿಗೆ ಮಾಂಯ್
ತುಜ್ಯಾಚ್ ಗರ್ಭಾಂತ್ ಕಿರುಂಕ್ ದಿ
ಬಾಳ್ವಣಾಲಿಂ ಪಯ್ಲಿಂ ಮೆಟಾಂ
ತುಜ್ಯಾ ಪಾಲ್ವಾಕ್ ಧರುನ್ ಕಾಡುಂಕ್ ದಿ

ಸರಸ್ವತೆಚ್ಯಾ ಸುಳುಳ್ಯಾಂಚ್ಯಾ
ಗಾಣಾಂನಿ ಮ್ಹಾಕಾ ಧಲುಂಕ್ ದಿ
ಗಿರೆಸ್ತ್ ತುಜ್ಯೆ ಸಂಸ್ಕೃತೆಚಿ
ಅಸ್ತಿತಾಯ್ ಜಿಣ್ಯೆಂತ್ ಭೊಗುಂಕ್ ದಿ

ತುಜ್ಯಾ ಮುಳಾಂ, ಸಾಳಾಂ ಪಾಳಾಂಕ್
ಪೊಸ್ಣೆಂ ಲಾಂವ್ಚೆಂ ಭಾಗ್ ದಿ
ಆಚಾರ್ ವಿಚಾರ್ ಸಂಪ್ರದಾಯಾಂಕ್
ಸುವಾದ್ ಭರ್ವೊ ಸ್ವಾಸ್ ದಿ

ಧಕ್‌ಲ್ಲಿ ಕೂಡ್ ಸುಶೆಗ್ ಮಾಗ್ತಾಂ
ತುಜ್ಯಾಚ್ ಉಸ್ಕಾರ್ ನಿದುಂಕ್ ದಿ
ಕೊಂಕಣಾಚ್ಯೆ ಮಾತಿಯೆಕ್ ಸದಾಂ
ಸಾರೆಂ ಜಾಂವ್ಚೊ ಸುಯೋಗ್ ದಿ

ಚಂದ್ರಾ ಭಾಂಗ್ರಾಂ

ಚಂದ್ರಾ ಭಾಂಗ್ರಾಂ ಶಿಂಪ್ಲಾಂತ್‌ಗೊ ವಯ್ಲ್ಯಾ ರಾನಾಂತು
ಮೊಗಾಕ್ ಆಂಕರ್ ಪುಟ್ಲ್ಯಾ ಮ್ಹಜ್ಯಾ ಕಾಳ್ಜಾ ಕೊನ್ಯಾಂತು
ಯೆ ಗೊ ಮುನ್ನಾ, ಕಾಳ್ಜಾ ಕಿರ್ಲಾ, ಪಿಂಗ್ಯಾ ಮುಳಾಂತು
ಮೊಗಾ ಆಂಕ್ರಿ ಜಿವಾಳ್ ಕರ್ಯಾಂ ಚಾಂದ್ಲ್ಯಾ ವ್ಹಾಳಾಂತು

ಮಸ್ತೆನ್ ಪಿಕ್ಲಾಯ್ ಚೊರಾ ತುಕಾ ಸಂಸಾರ್ ದಿಸಾನಾ
ಆನ್ ಮ್ಹಜಿ ಪಾಟ್ ಶಿಂದಿತ್ ಮೆಟ್ ಭಾಯ್ರ್ ಕಾಡ್ತಾನಾ
ಸದಾಂ ಪಾಟಿಕ್ ಲಾಗ್ತಾಯ್ ಚೊರಾ ತುಕಾ ಲಜ್ ದಿಸಾನಾ
ಮೋಗ್ ಜಾಯ್ತೊ ಪಳೆಲಾ ಪುರೊ ತುಜಿಂ ಶಿಕ್‌ಣಾಂ

ಮಂದ್ ಧುಂವ್ರಿ ಶಿಂಪಡ್ಲ್ಯಾಗೊ ವಯ್ಲ್ಯಾ ವನಾಂತು
ತಣಾಂ ಪಾನಾಂ ಬುಡ್ಲ್ಯಾಂತ್ ಥಂಯ್ ಮೊಗಾ ಮಸ್ತೆಂತು
ಯೇಗೊ ಮುನ್ನಾ ಕಾಳ್ಜಾ ಕಿರ್ಲಾ ಕಾಚ್ಚೆ ಘಾಡಿಂತು
ಮೊಗಾಚೊಗೊ ಹಿಂದ್ಲೊ ಬಾಂದ್ಕಾಂ ಧುಂವ್ರೆ ಪಾಲ್ವಾಂತು

ಮಸ್ತೆನ್ ಪಿಕ್ಲಾಯ್ ಚೊರಾ ತುಕಾ ಸಂಸಾರ್ ದಿಸಾನಾ
ಆನ್ ಮ್ಹಜಿ ಪಾಟ್ ಶಿಂದಿತ್ ಮೆಟ್ ಭಾಯ್ರ್ ಕಾಡ್ತಾನಾ
ಸದಾಂ ಪಾಟಿಕ್ ಲಾಗ್ತಾಯ್ ಚೊರಾ ತುಕಾ ಲಜ್ ದಿಸಾನಾ
ಮೋಗ್ ಜಾಯ್ತೊ ಪಳೆಲಾ ಪುರೊ ತುಜಿಂ ಶಿಕ್‌ಣಾಂ

ಘಡ್ಯೆಕ್ ನಮುನ್ ನಿಬಾಂ ದಿತಾಯ್ ಮೊಗಾನ್ ಶಿಜ್ತಾನಾ
ಆನಾಕ್ ತುಜ್ಯಾ ಮಾರ್ಲಿ ಶೆಂಡಿ ಮ್ಹಾಕಾ ಪರ್ವಾನಾ
ಘರಾಕ್ ತುಜ್ಯಾ ಸಯ್ಲಿಂ ಧಾಡ್ತಾಂ, ಘಾಂತೆಂ ಪುಲ್ತಾನಾ
ರಾಣಿ ತುಕಾ ಕರ್ತಲೊಂಗೊ ಉತರ್ ಜಮ್ತಾನಾ

ಮೊಗಾನ್ ತುಜ್ಯಾ ಪಿಕ್ಲ್ಯಾಂ ಮೊನ್ನಾ, ತುಕಾ ಆನಿಂ ಸತಯ್ನಾ
ಮೊಗಾ ಆಂಕ್ರಿ ಜಿವಾಳ್ ಕರ್ಯಾಂ ಆತಾಂ ಚಾಂದ್ಲೆಂ ಶಿಂಪ್ಲಾನಾ
ಘರ್ಜ್ಯಾ ಹಿತ್ಲಾಂತ್ ಯೋರೆ ಮೊನ್ನಾ, ತರ್ವ್ಯಾ ಘಾಂತ್ಯಾ ವೆಳಾಂತು
ಆನ್ ಮ್ಹಜೊ ಬುಡುನ್ ಆಸ್ತಾಂ ತಾಚ್ಯಾ ದೆವಾ ಮೊಗಾಂತು

ಯೇಗೊ ಬಾಯೆ

ಪಾಂಯ್ಜಣಾಂ ತಿಂ ಝಣ್ಜಣಾವ್ನ್, ಕಾಂಕಣಾಂ ತಿಂ ಕಿಣ್ಕಣಾವ್ನ್
ವೊಂಟಾಂನಿ ಉಮೆ ಜಮೊವ್ನ್, ವೆಂಗೆಂತ್ ಆಗ್ಲೆಂ ಜಳೊವ್ನ್
ಯೇಗೊ ಬಾಯೆ, ಯೇಗೊ ತುಕಾ ಸರ್ಗ್ ದಾಕಯ್ತಾಂ
ಕಾಳ್ಜಾ ಗುಡಾಂತ್ ರೀಗ್ ಮೊಗಾ, ಮೋಗ್ ಶಿಕಯ್ತಾಂ

ಮೋಗ್ ಶಿಕಯ್ತಾಂ, ತುಕಾ ಮೋಗ್ ಶಿಕಯ್ತಾಂ
ದೊಗಾಂಯ್ಜಾ ಕಾಳ್ಜಾಂನಿ ಮೊಗಾ ಆಗ್ಲೆಂ ಪೆಟಯ್ತಾಂ
ಸರ್ಗ್ ದಾಕಯ್ತಾಂ, ಮೊಗಾ ಸರ್ಗ್ ದಾಕಯ್ತಾಂ
ಸರ್ಗಾಲ್ಯಾ ಕುಪಾಂನಿ ಮೊಗಾ ಪಾಲ್ ಶಿಕಯ್ತಾಂ

ಆಬೊಲ್ಯಾಂಚ್ಯೊ ರಾಶಿ ಮಾಳುನ್, ಕಮರ್ ತುಜೆಂ ಹಾಲೊವ್ನ್ ಧಲೊವ್ನ್
ಪಾವ್ಲಾಂ ತಿಂ ಪಿಟ್ಟಿಟಾವ್ನ್, ಚಿತ್ಕಾಂಕ್ ಲಜೆರ್ ಘಾಲುನ್
ಯೇಗೊ ಬಾಯೆ ಯೇಗೊ ತುಕಾ ಸರ್ಗ್ ದಾಕಯ್ತಾಂ
ವೆಂಗೆ ಉಬೆಂತ್ ರೀಗ್ ಮೊಗಾ, ಮೋಗ್ ಶಿಕಯ್ತಾಂ

ಹಾಶ್ಯಾಂನಿ ಮೊತಿಂ ಝಡೊವ್ನ್, ದೊಳ್ಳಾಂನಿ ನಶಾ ಹಾಡುನ್
ಪಾಲಂವ್ ವಾರ್ಯಾರ್ ಧಲೊವ್ನ್, ಮಸ್ತ್ಯಾಂನಿ ಯೇಗೊ ನಾಚುನ್
ಯೇಗೊ ಬಾಯೆ, ಯೇಗೊ ತುಕಾ ಸರ್ಗ್ ದಾಕಯ್ತಾಂ
ರಾಣಿ ತುಕಾ ಕರಿತಾಂ ಮೋಗ್ ಶಿಕಯ್ತಾಂ

ಮಾಗ್ಗೆಂ

ತುಕಾ ದೆವಾ ಹಾಂವ್ ನಮಾನ್ ಕರ್ತಾಂ
ಉಪ್ಕಾರ್ ಕರ್ ಮ್ಹಜೆರ್ ಆಡ್ಪೊಸ್ ಮಾಗ್ತಾಂ
ದೆಣಿಂ ವೊತ್ ಮ್ಹಜೆರ್ ಪಾವನ್ ಜಾತಾಂ
ದಿತಾಯ್ ಪರ್ಯಾಂತ್ ತುಕಾ ಧೊಸುನ್ ರಾವ್ತಾಂ

ಬರೊವ್ಪಾಚಿ ಬರ್ಪಾ ಸಕತ್
ದೆವಾ ಮ್ಹಜೆರ್ ಯೆಂವ್ಚಿ
ಬರೊಂವ್ಚ್ಯಾ ತ್ಯಾ ಪಾನಾ ಪಾನಾರ್
ಕೊಂಕ್ಣಿ ಭಾಸ್ ಫುಲುಂದಿ
ಗಾವ್ಪಾಚಿ ಗಾವ್ಪಾ ಸಕತ್
ತಾಳ್ಯಾಂತ್ ಮ್ಹಜ್ಯಾ ಪಾವುಂದಿ
ಗಾವುಂಚ್ಯಾ ತ್ಯಾ ಸುರಾನ್ ಸುರಾರ್
ಕೊಂಕ್ಣಿ ಗಾಯಾನ್ ವಾಳುಂದಿ

ಸಾತ್ ಜಲ್ಮ್ ಆಸಾತ್ ತರ್
ಕೊಂಕಣ್ ಮ್ಹಜೊ ಜಾಂವ್ಚಿ
ಕೊಂಕಣಿ ಮಾತೆ ಉದರಿಂಚ್
ಜಲ್ಮಾ ಭಾಗ್ ಲಾಭುಂದಿ
ಪ್ರಾಣ್ ಮ್ಹಜೊ ವೆಜೊ ತರ್
ಕೊಂಕಣಿ ಉಸ್ಕಾರ್ ವಚುಂದಿ
ಮಾತ್ಯೆಕ್ ಸಾರೆಂ ಜಾಂವ್ಚೊ ತರ್
ಕೊಂಕಣ್ ಮಾತ್ಯೆಂತ್ ಜಾವುಂದಿ

ಜಶೆಂ ಆದಿಂ, ತಶೆಂ ಆತಾಂ

ತರ್ನಿಂ ಕಾಳ್ಜಾಂ ಮೊಗಾರ್ ಪಡ್ತಾತ್ ಸಬಾರ್ ಭೊಗ್ಲಾಂನಿ
ವಿಘ್ನಾಂ ತಾಂಕಾಂ ಹಾಡ್ತಾ ಸಂಸಾರ್ ಹಜಾರ್ ರುಪಾಂನಿ
ಮೋಗ್ ಕುಡೊರ್ ಲಜ್ ನಾಸ್ಲೊ ಸಾಂಗ್ಲಾಂ ಜಾಣ್ವಾಂನಿ
ತರ್ಯೀ ಮೋಗ್ ರಿಗುನ್ ಬಸ್ತಾ ಕುಡಿ ಅತ್ಮಾಂನಿ

ಸಂಸಾರಾನ್ ಕಾಡ್ಲಾಂತ್ ಸದಾಂ ಹೈಚ್ ದಿಶೆನ್ ಪಾವ್ಲಾಂ
ರೀತ್-ರಿವಾಜ್, ದಸ್ತುರೆಂನಿ ಮನ್ಶಾಕ್ ಬರೆಂಚ್ ಫಾರ್ಲಾಂ
ಉಡುನ್ ಪಡುನ್ ಘಂವತ್ ಆಸಾತ್ ಜಿವಿತಾಚಿಂ ರೊದಾಂ
ಜಶೆಂ ಆದಿಂ ತಶೆಂ ಆತಾಂ ಸದಾಂ ಸರ್ವದಾಂ

ತರ್ನಾಟ್ಪಣಾರ್ ಉರ್ಬಾ ಸಕತ್ ವ್ಹಾಳ್ತಾ ಬಾವ್ಳಾಂನಿ
ಉಮೆದ್ ಸ್ಪೂರ್ತಿ ಉಟಾ ಸದಾಂ ಶಿರಾಂ ಶಿರಾಂನಿ
ತರ್ನಾಟ್ಪಣ್ ಸೊಭಿತ್ ವಸ್ತ್ ಮ್ಹಣ್ಲಾಂ ಜಾಯ್ತಾಂನಿ
ಮೋಗ್-ರಾಗ್ ಜಿಣ್ಯೆಂತ್ ತೆನ್ನಾಂ ಸದಾಂಚಿ ಕಾಣಿ

ಮನ್ಶಾ ಜಿಣಿ ಏಕ್ ಭೊಂವ್ಡಿ ಸುಕಾ ದುಕಾಂಚಿ
ಮಿಸ್ಕುನ್ ಆಸಾ ತಾಂತುಂ ಸದಾಂ ಪಿಡಾ ಭಲಾಯ್ಕಿ
ಜಿವಿತಾಚಿ ವಾಟ್ ಕೆನ್ನಾಂಯ್ ಚಡ್ಲೆ ದೆಂವ್ಲೆಚಿ
ಹಿ ವಾಟ್ ಚಮ್ಕಲ್ಯಾರ್ ಜಿಣಿ ಅರ್ಥಾಚಿ

ಮದರ್ ಥರೆಸಾ

ಆಂಬ್ರಲ್ಯಾ ಕುಪಾಂ ಥಾವ್ನ್ ಆಜ್ ವ್ಹಾಳ್ತಾ ಗಾಯಾನ್
ಸುರ್ಯಾಚ್ಯಾ ಕಿರ್ಣಾಂ ಥಾವ್ನ್ ಪ್ರಕಾಸ್ ಜೊಡಿಲಾ ಸಂಸಾರಾನ್
ಮದರಾಚ್ಯಾ ಮಯ್ತಾಸಾನ್ ಕಷ್ಟಾತಲ್ಯಾಂಕ್ ಲಾಭ್ಲಾಂ ಪೂನ್
ದೆಕುನ್ ಸಂಸಾರ್ ಮಾಂದ್ತಾ ತಿಕಾ ಮ್ಹಣ್ ಸಾಂತಿಣ್

ಮದರ್ ಥರೆಸಾ ತುಂಗೆ ದುಬ್ಳಾಂಚಿ ಮಾತಾ
ಸಂಸ್ತಾಚ್ಯಾ ಕೊನ್ಯಾ ಕೊನ್ಯಾಕ್ ತುಜೆಂ ನಾಂವ್ ಗಾಜ್ತಾ
ಮದರ್ ಥರೆಸಾ ತುಂಗೆ ಕಷ್ಟಾಂಚಿ ಮಾತಾ
ಭಾಗೆವಂತ್ ಮ್ಹಣುನ್ ತುಕಾ ಸಂಸಾರ್ ಪಾಚಾರ್ತಾ

ನಿರ್ಗತಿಕಾಂಕ್ ತಿಣೆಂ ವೆಂಗುನ್ ಘೆಲ್ಲೆಂ ಗೆಂಪಾಂತ್
ನಿಸ್ವಾರ್ಥಿ ಸೆವಾ ಕರುನ್ ಜೊಡುನ್ ಘೆಲ್ಲೊ ವರ್ತೊ ಮಾನ್
ತಿಚ್ಯಾ ಮೆಟಾಂನಿ ಚಮ್ಕುಂಯಾಂ, ತಿಚೆಂ ಪ್ರೇರಣ್ ಘೆವುನ್
ತೊಚ್ ತಿಕಾ ಆಮಿ ದಿಂವ್ಚೊ ಖರೊ ಮಾನ್

ದೀಶ್

ಕೊಣೆಂ ದಿಂವ್ಚೆ ಉಶ್ಟೆ ಉಂಡ್ಯೆಕ್
ಮ್ಹಜೆಂ ಚಿಂತಪ್ ಸರ್ಣೆಲಾಂ
ಫುಂಕ್ಯಾಕ್ ಮೆಳ್ಚ್ಯಾ ಪಾನ್ಯಾ ಚಿಂವಾಕ್
ಮ್ಹಜೆಂಯ್ ಬಾಳ್ ತಾನೆಲಾಂ
ಆಲ್ತಾರಿಂತ್ ಇಮಾಜ್ ಚಡುಂ
ವಾ ಕಿಡಿ ಪಾಲಿ ರಿಗುಂ
ಮ್ಹಾಕಾ ಕಾಂಯ್ ಫಿಕಿರ್ ನಾ
ಆಲ್ತಾರ್ ದವರ್ಚ್ಯಾ ಬಿರ್ಯಾರ್
ಮ್ಹಜೆ ದೀಶ್ ಥಿರ್ ಜಾಲ್ಯಾ
ಬುಡ್ಕಲ್ಯಾಂತ್ ಧಂಯ್ ಘಾಲುನ್
ಬಾವ್ಡಾಕ್ ಖೊವ್ಲೆ ಕರುನ್ ಚಾಲ್ತಾಂ
ಉಪ್ಯೆಂವ್ಚಿ ಲೋಣಿ ಕೋಣೀ ವರುಂ
ಕಾಂಟಾಕ್ ಲಾಗಿ ಹಾಂವ್ ಚಾಕ್ರಾಂ
ಗಾಂವ್ ಜಳುಂಕ್ ಉಜೊ ಜಾಯ್
ದೆಕುನ್ ಬಾಬಾ ಕಿಟಾಳ್ ಉಟಯ್ತಾಂ
ಗಾಂವ್ಕಾರಾಂಕ್ ಮಾಟ್ ಪಡುಂ
ಮ್ಹಜೆಂಚ್ ಫರ್ ಕೇಂಡ್ ಜಾತಾಂ... ಜಾತಾಂ...

ಸಾಂತಾ ಖುರ್ಸಾಚೈ ಕುರ್ವೆನ್

ಅನ್ವಾರಾಂಚಿ ವ್ಹಾವೊವ್ನ್ ಶಿಡಾ, ಧರ್ಮಾಚಿಚ್ ಖ್ಯಾಸ್ತ್ ಪಿಡಾ
ಕೊಂಕ್ಣಾಂಚಿ ಝಲ್ಲಿ ಜೀಣ್, ಸದಾಂ ಕಶ್ಟಾಂ ಪಾಶಾಂವಾಂನಿ
ಹೊಗ್ಡಾಯ್ಲಿ ಜಿಣ್ಯೆ ಭಾಟಾಂ, ಸಾಂಡ್ಲಿಂ ತಾಣಿಂ ಪಾಚ್ಚಿಂ ಶೆತಾಂ
ಸದಾಂ ಉರುನ್ ದೆಸಾಂತರ್ ಭೊಂವ್ಲೆ ತೆ ಗಾಂವಾ ಗಾಂವಾಂನಿ

ಸಾಂತಾ ಖುರ್ಸಾಚೈ ಕುರ್ವೆನ್
ನಿವಾರ್ ಆಮ್ಕಾಂ ಆಮ್ಚ್ಯಾ ದೆವಾ
ಆಮ್ಚ್ಯಾ ದುಸ್ಮಾನಾಂತ್ಲೆ
ಬಾಪಾಚೆ ಪುತಾಚೆ ಆನಿ
ಪವಿತ್ರ್ ಅತ್ಮಾಚೆ ನಾಂವಿಂ

ಇಂಕ್ವಿಜಿಸಾಂವಾಚಿ ಚಡ್ಲಿ ಇಜಾ, ಭಾಶೆಚೆರ್ ದೆಂವ್ಲಿ ಸಜಾ
ವೊಡ್ಲ್ಯೊ ಬಾಯ್ಲಾಂ ಸಾಡಿಯೊ, ಕಾಪ್ಲೊ ಮಾತ್ಯಾ ಶೆಂಡಿಯೊ
ಧರ್ಮ್ ಸಾಂಡುನ್ ಪಡ್ಲೆ ಮೊಸಾರ್, ಸಾಂಡ್ಲೆಂನಾ ಮಾಗ್ಣೆಂ ರಜಾರ್
ಭಾಸ್-ಸಂಸ್ಕೃತಿ ಉರೊಂವ್ಚ್ಯಾಕ್, ಜಾಲೆ ಫಕತ್ ದೆಸಾಂತರ್
ತೊಪ್ತಾಂ ಕಾಂಟೆ ಬಂಧಡೆಚೆ, ಹಾಲ್ ಉಟ್ಲೆ ಶೆಳಿಯಾಂಚೆ
ಸುಲ್ತಾನಾಚ್ಯಾ ಬಂಧಿಖಾನ್ಯಾಂತ್ ರಗ್ತಾಚಿಂಚ್ ವಾವ್ಲಿಂ ದುಕಾಂ
ಕಶ್ಟಾಂ ಘಾಮಾ ಪುಲ್ಲಿ ಆಸ್ತ್ - ಘಾರುನ್ ಸೊಡ್ತಾಂ ಬಂಧಡೆನ್
ಕ್ರಿಸ್ತಾಂವ್ ಫಕತ್ ಕೆನರಾಚೆ, ಕಾಯ್ಲೆಂತುಲೆ ಪಡ್ಲೆ ಉಜ್ಯಾಂತ್

ದೆವಾಗೆಲಿಂ ದೆಣಿಂ ಆಮ್ಕಾಂ ಮಾಗುನ್ ಧಾಡಾ ಪಿತ್ರಾಂನೊ
ಏಕ್ ಮನಾನ್ ಎಕ್ವಟುಂಯಾಂ ಜಿವಂತ್ ಆಸ್ಚ್ಯಾ ಮಿತ್ರಾಂನೊ
ಕ್ರಿಸ್ತಾಂವ್ ಆಮಿ ಕೆನರಾಚೆ ಭುರ್ಗೆ ಕೊಂಕಣ್ ಮಾತೆಚೆ
ಚಮ್ಮುನ್ ವಾಟೆರ್ ಪುರ್ವಜಾಂಚೈ ಉಬೊವ್ಯಾಂ ಬಾವ್ಲೆ ಯಶಸ್ವೆಚೆ

ಸಾಂತಾ ಖುರ್ಸಾಚೈ ಕುರ್ವೆನ್
ನಿವಾರ್ ಆಮ್ಕಾಂ ಆಮ್ಚ್ಯಾ ದೆವಾ
ಆಮ್ಚ್ಯಾ ದುಸ್ಮಾನಾಂತ್ಲೆ
ಬಾಪಾಚೆ ಪುತಾಚೆ ಆನಿ
ಪವಿತ್ರ್ ಅತ್ಮಾಚೆ ನಾಂವಿಂ

ನವಿ ಸಮಾಜ್

ಬಾಂದ್ವಲ್ಯಾಂವ್ ಏಕ್ ನವೆಂ ರಾಜ್ ಬಾಂದ್ವಲ್ಯಾಂವ್
ಜೊಡ್ವಲ್ಯಾಂವ್ ಏಕ್ ಬರೆಂ ಪ್ರೇರಣ್ ಜೊಡ್ವಲ್ಯಾಂವ್
ದೆಕ್ತಲ್ಯಾಂವ್, ನವೆಂ ಸಪಣ್ ಆಮಿ ದೆಕ್ತಲ್ಯಾಂವ್
ಘಡ್ವಲ್ಯಾಂವ್ ಬರಿ ಸಮಾಜ್ ಆಮಿ ಘಡ್ವಲ್ಯಾಂವ್

ಫುಟ್ಕರ್ ನಶಿಬಾಚಿಂ, ತುಟ್ಲಿಂ ಸ್ವಪ್ನಾಂ
ಪರತ್ ಘಡ್ವಲ್ಯಾಂವ್ ಹಾಡ್ವಲ್ಯಾಂವ್
ನಿರಾಶಿ ಮತಿಚಿಂ ಆಶೆಚಿಂ ಚಿಂತ್ನಾಂ
ಪರತ್ ಆಂಕ್ರಂವ್ಕ್ ಲಾಯ್ತಲ್ಯಾಂವ್

ಅಸ್ಕತ್ ಕಾಳ್ಜಾಂಚಿಂ ಉಮಾಳಿಂ ಭೊಗ್ಲಾಂ
ಪುಲುಂಕ್ ಆಮಿ ಸೊಡ್ವಲ್ಯಾಂವ್
ಖಿಂತಿ ದುಕಾಂನಿ, ಉಮಾಳ್ಚೊ ಝರಿ
ಸುಕಾಶೆಂ ಆಮಿ ಕರ್ತಲ್ಯಾಂವ್

ಜಾತಿ ಕಾತಿಚಿಂ ಗೊಂದೊಳ್ ಜಾಳಾಂ
ವೊಳ್‌ಲ್ಲಿಂ ಆಮಿ ಸೊಡಯ್ತಲ್ಯಾಂವ್
ರಾಗ್ ಮೊಸ್ರಾಚಿಂ ನಂಜ್ಯಾಳಿ ಖೊವ್ಯಾಂ
ಮಾರುನ್ ಆಮಿ ಝಡಯ್ತಲ್ಯಾಂವ್

ಮಾಂಡ್ ಸೊಭಾಣ್

ಪಾಂಯ್ ತೆಂಕುನ್ ಧರೈಚೆರ್
ದೀಶ್ಚ್ ಖಿಂಚೊವ್ನ್ ಮಲ್ಟಾಚೆರ್
ಖುಂಟುನ್ ಹಾಡುನ್ ನಕ್ತಿರಾಂ
ಕೊಂಕ್ಣಿ ಮುಕುಟ್ ಸಜಯ್ತಾ

ಮಾಂಡ್ ಸೊಭಾಣ್ ಮಾಂಡ್ ಸೊಭಾಣ್
ಕೊಂಕ್ಣಿ ದಾಯ್ಜಾ ರಾಕಣ್
ಮಾಂಡ್ ಸೊಭಾಣ್ ಮಾಂಡ್ ಸೊಭಾಣ್
ಸಂಸ್ಕೃತಾಯೆ ಪೋಶಣ್

ವೆಗ್ಳೆಂ ಜಾವುನ್ ಚಿಂತ್ಪಾಚೆರ್
ಅಖಂಡ್ ಉರುನ್ ಕಾರ್ಯಾಂಚೆರ್
ತೊಡುನ್ ಕಾಡುನ್ ದಸ್ತುರಾಂ
ಜಗಾರ್ ಕೊಂಕ್ಣಿ ಥೊರಾಯ್ತಾ

ಮಾಂಡ್ ಸೊಭಾಣ್ ಮಾಂಡ್ ಸೊಭಾಣ್
ಕೊಂಕ್ಣಿ ದಾಯ್ಜಾ ರಾಕಣ್
ಮಾಂಡ್ ಸೊಭಾಣ್ ಮಾಂಡ್ ಸೊಭಾಣ್
ಸಂಸ್ಕೃತಾಯೆ ಪೋಶಣ್

ಹುಸ್ಕೊ ದವುನ್ ಬಾಳ್ವೆಚೆರ್
ಜೂಂ ಫೆವುನ್ ಖಾಂದಾಚೆರ್
ಸೊಡೊವ್ನ್ ಉಡೊವ್ನ್ ಸವಾಲಾಂ
ಪುಡಾರಾಂತ್ ತಿಕಾ ಧಿರಾಯ್ತಾ

ಮಾಂಡ್ ಸೊಭಾಣ್ ಮಾಂಡ್ ಸೊಭಾಣ್
ಕೊಂಕ್ಣಿ ದಾಯ್ಜಾ ರಾಕಣ್
ಮಾಂಡ್ ಸೊಭಾಣ್ ಮಾಂಡ್ ಸೊಭಾಣ್
ಸಂಸ್ಕೃತಾಯೆ ಪೋಶಣ್

ಮಾನಾಚಿಂ ಪಿಶೆಂ

ಮಾತಿಯೆ ಪುತ್ಯೆನ್‌ಗಾ ಆಲ್ತಾರಿಂತ್ ಬಸ್ತೆಂ
ಉಪ್ರಾಂತ್ ಕೊಣೆಂ ತರೀ ತಾಕಾ ಭಜ್ಚೆಂ
ಸೊಡಯ್ಲಾರಾನ್‌ಗಾ ಆಲ್ತಾರಿವಿಣ್ಯಾ ಮಾನಾನ್ ಭರ್ಚೆಂ
ಸಂಸಾರಾನ್ ತಾಕಾ ಫವ್ಲೆ ಬರಾಬರ್ ಉಕಲ್ನ್ ಧರ್ಚೆಂ
ತೆವಾಂ ಪುಲ್‌ಲ್ಲ್ಯಾ ಧಲ್‌ಲ್ಲ್ಯಾ ಮನಾಂ ಮಧ್ಲ್ಯಾನ್
ಫಾರಿಜೆವಾನ್ ಮಾತ್ ಮೊಸ್ತಾನ್ ಶಿಜ್ಚೆಂ
ಮೆಲ್ಲ್ಯಾ ಮೊಡ್ಯಾಕ್ ಫಾಣ್ ಪಡುಂಕ್ ನಜೊ ತರ್
ಪುರುಂಕ್ ಚಾಮಾದೊರ್ ಜಾಯಿಚ್‌ಗಾ
ಫಾರಿಜೆವಾ ಚಿಂತಪ್ ಉಸ್ಕಾಜೆ ತರ್
ಸಮಾಜೆಂತ್ ವೀಕ್ ಒಂಪಿಜೆಚ್‌ಗಾ
ಬಾಳ್ಚಿಂ ತಾಚಿಂ ಜಿಯೆಜೆ ತರ್
ಚಾಮಾದೊರಾಕೀ ಫೊಂಡ್ ಖೊಂಡಿಜೆಚ್‌ಗಾ
ಜೆಜು ರಾಯಾಕೀ ಆಲ್ತಾರಿವಿಣೆಂ ಮಾನ್ ಲಾಬ್ಲೊ
ತೆವಾಂ ಫಾರಿಜೆವ್ ಮೊಸ್ತಾನ್ ಶಿಜ್‌ಲ್ಲೆ
ಜುದಾಸಾನ್ ವಿಕ್ರಿತ್ ಕೆಲ್ಲ್ಯಾನ್‌ಚ್ ಕೊಣ್ಣಾ
ತಾಚೆಂಯ್ ನಾಂವ್ ಸಂಸ್ತಾರ್ ಗಾಜ್‌ಲ್ಲೆಂ
ವಿಕ್ರಿತ್ ಕರ್ಪಿ ವಿಕ್ರಿತ್ ಕರಿತ್ ರಾವುಂ
ರಾಬ್ಬಿ ತೊ ಕೆನ್ನಾಂಯ್ ರಾಬ್ಬಿ
ಆಪ್ಲಿಂ ಅಜಾಪಾಂ ತೊ ಕರಿತ್ ಉರುಂ

ತುಜೈ ಯಾದಿಚೆ ಖಿಳೆ

ತುಜೈ ಯಾದಿಚೆ ಖಿಳೆ
ಮತಿ ಪಡ್ವಾರ್ ಮಾರ್ತಾತ್ ತೆನ್ನಾ
ಸದಾಂ ಭರ್ತಾತ್ ಆಮ್ಚೆ ಗಳೆ
ಶಿರಿಂ ಚುಕ್ತಾತ್ ಸರ್ವಾಂಯ್ ಮನಾಂ

ಆಮ್ಚಾ ಮದ್ಗಲೊ ಉಟುನ್ ವೆಶಿ
ಸ್ವಪ್ನಾಂತ್ ಲೆಗುನ್ ಚಿಂತ್ಲೆಂನಾ
ಆಮಿಗಾ ಸಾಸ್ಣಾಕ್ ನಾಂಚ್ ಜಾಶಿ
ಹೆಂ ಸತ್ ಆಜೂನ್ ಜಿರೊಂವ್ಕ್ ಜಾಲೆಂನಾ

ನಿಷ್ಪುರ್ ತುಜಿಂ ದಾವ್ಲಾಂ ಮಾರುನ್
ಇಷ್ಟಾಕ್ ಆಮ್ಚಾ ವೆಲೊಯ್ ಮರ್ಣಾ
ಖಿಣಾ ಭಿತರ್ ರೊಂಪಯ್ ಫಾಲುನ್
ಆಮಿಗ್‌ಪಣಾಕ್ ಫಾರ್ಲೆಂಯ್ ಸಾಸ್ಣಾ

ಕುಡಿ-ಅತ್ಮಾನ್ ತುಂವೆಂ ಮೆಕ್ಳೊ ಕೆಲೊಯ್
ಯಾದಿಂತ್ಲೊ ಫಾರುಂಕ್ ಸಕ್ಚೆನಾಂಯ್
ದೊಳ್ಳ್ಯಾ ದಿಶ್ಟಿಂತ್ಲೊ ಪಯ್ಸ್ ವೆಲೊಯ್
ಮನಾಂತ್ಲಾನ್ ವಿಂಗಡ್ ಕರುಂಕ್ ಪಾಂವ್ಚೆಂನಾಂಯ್

ಮೊಗಾ ಫೈಸಲ್

ದೆಕ್ಕಾನಾ ಆಮಾಲ್ ತುಜ್ಯಾ ದೊಳ್ಯಾಂತುಲೆಂ
ಮನ್ ಮ್ಹಜೆಂ ಜಾತಾಗೊ ಬೆಬ್ಡೆಂ
ಚಿಂತ್ತಾನಾ ಅಮೃತ್ ತುಜ್ಯಾ ವೊಂಟಾಂತುಲೆಂ
ವೊಂಟ್ ಜಾತಾತ್‌ಗೊ ಲೆಂವ್ಚೆ
ಉಪ್ರಾಂತ್...

ಅತ್ತೊಗೊ ರಿಸ್ಕರ್ ಪಡ್ತಾ
ಸಂದಾನ್ ಸಂದಾ ಉಜೊಗೊ ಉಟ್ಟಾ
ಮತ್ ಸಗ್ಳಿ ಗಿರ್ ಗಿರ್ ಜಾತಾ
ಸಂಸಾರ್ ಗೋಲ್ ಗೋಲ್ ಘುಂವ್ತಾ
ಮಾಗಿರ್...

ತುಕಾ ವೆಂಗೆಂತ್ ಆರಾವ್ನ್
ವೊಂಟಾಂಕ್ ವೊಂಟ್ ಲಾವ್ನ್
ಅಮೃತ್ ಆಮಾಲ್
ಘೊಟ್ ಘೊಟಾಂನಿ ಘೊಟ್ಯಾಂಶೆಂ ಜಾತಾ
ಖೆಳ್ತಾನಾ ಪಾಂತಿ ತುಜ್ಯಾ ಹರ್ದ್ಯಾರಿ
ಕಾಂತ್ತಾಗೊ ಪೊವ್ ಮ್ಹಜ್ಯಾ ಕಾಳ್ಜಾರಿ
ಧಲ್ತಾನಾ ಪಾಲಂವ್ ತುಜ್ಯಾ ಕುಲ್ಯಾರಿ
ಉಂಡಾಂತ್ ಘೊಡೆ ಧಾಂವ್ತಾತ್ ಹಜಾರಿ
ಉಪ್ರಾಂತ್...

ಮ್ಹಜೆಂ ಶಿಂತಿದ್‌ಗೊ ಕಡ್ತಾ
ಮತಿಚೆಂ ಸುಂಕಾಣ್ ತುಟ್ಟಾ
ರಾಕ್ಚೆಂ ಸಯ್ರಾಣ್‌ಗೊ ಚುಕ್ತಾ
ಹರ್ ಘಡಿ ಪಿಶೆಂಗೊ ಧರ್ತಾ
ಮಾಗಿರ್...

ಭೊಗ್ಲಾಂ ಉಮಾಳ್ಯಾಂನಿ
ತುಜೆರ್‌ಗೊ ಭುಲೊನ್
ಕಾಳ್ಜಾ-ಮನಾ ಕೊಡ್ತಿಂತ್
ಮೊಗಾಚೆಂ ಫರ್ಮಾಣ್ ವಾಚ್ಯಾಂಶೆಂ ಜಾತಾ.

ಮೊಗಾ ಪಿಡಾ

ಹಜಾರ್ ಖಾಂಡಿ ಭುಂಯ್ಗೊ ಆಮ್ಕಾಂ
ರಾವ್ತಲ್ಯಾಚಿ ಸಾವ್ಳಿ ನಾ
ಕುಳಾಗಾರಾಂನಿ ಪಾಜ್ವಿ ತರ್ಯೀ
ತುಜೆವಿಣ್‌ಗೊ ಸೊಭಾಯ್ ನಾ

ವಕ್ತಾನಾಂ ರಾಶಿ ಶಿಜ್ತಾತ್‌ರೆ ಆಮ್ಗೆರ್
ಖಾತಲ್ಯಾಚಿ ಗತ್ ನಾ
ಕಾಂಡಿ ಕಂಠಲಾಂ ಕಿತೆಂ ಚೆಪ್ಲಾರೀ
ತುಜೆವಿಣ್‌ಂರೆ ರೂಚ್ ನಾ

ಪಿಡಾ ಕಸ್ಲಿ ಲಾಗ್ಲ್ಯಾ ಆಮ್ಕಾಂ
ವಯ್ಜಾಂಕೀ ಖಬರ್ ನಾ
ಮೊಗಾ ಕಾಸಾಯ್ ಘೆತ್ಲ್ಯಾ ಶಿವಾಯ್
ಕಾಳಿಜ್ ಧಾರ್ಯಾರ್ ಯೆಂವ್ಚೆಂನಾ
ವಕ್ತಾಂ ರಾಶಿ ಕಂತ್ರಳಾಂನಿ ದಾಳ್ಳಾರೀ
ಹಿ ಪಿಡಾ ಧಾಂಬಾನಾ

ಪೊಡ್ತಾಂ ವಾಟೆಂನಿ ಫುಲಾಂಚಿ ಶೆಜ್ ಶಿಂಪ್ಲಾರೀ
ಮಾಳ್ತಲ್ಯಾಚೊ ಶೆಂಡೊನಾ
ಪಾತಿಯಾಂ ಜಾಯಾಂನಿ ಘಮ್ ಘಮ್ತಾ ತರೀ
ತುಜೆವಿಣ್‌ಗೊ ಸುಗಂಧ್ ನಾ

ಸದಾಂ ತುರ್ಬೆಂತಾಂ ವ್ಹಾಜಪ್ ರೇ ಆಮ್ಗೆರ್
ಆಯ್ಕುಂಚೊ ರಸಿಕ್ ಹಾಂಗಾ ನಾ
ಸಿತಾರಾಂ ಗಿತಾರಾಂ ನಾರ್ ಕಾಡ್ಲಾರೀ
ತುಜೆವಿಣ್ ರೇ ಕಂತಾರ್ ನಾ

ಪಿಡಾ ಕಸ್ಲಿ ಲಾಗ್ಲ್ಯಾ ಆಮ್ಕಾಂ ವಯ್ಜಾಂಕೀ ಖಬರ್ ನಾ
ಎಕಾಮೆಕಾ ಸಾಂಗಾತ್ ಘಡುಂಯಾ
ಸಾಂಗಾತಾನ್ ಜಿವಿತ್ ಭೊಗುಂಯಾ
ಹಿ ಪಿಡಾ ಧಾಂವ್ತಲಿ ಲಜ್ ನಾಸ್ತಾನಾ

ಮ್ಹಜೆಂ ಭಾರತ್

ಮ್ಹಾನ್ ಮ್ಹಜೆಂ ಭಾರತ್ ಸಾಯ್ಬಾ
ಘೊಟಾಳ್ಯಾಂಚೆಂ ಕುಳಾರ್
ವೋಂಯ್ಚ್ ಹಿತಲ್ ಚರ್ತಾ ಹಾಂಗಾ
ಸಾಂಗುಂಕ್ ಜಾತಾ ಬೆಜಾರ್

ಸೆವೆ ಗಿರಾಂತ್ ಲಾಗುನ್ ಹಾಂಗಾ
ರಾಜ್‌ನೆತಾ ಜಾತಾತ್
ತೊಪಿಯೊ ತಕ್ಲೆರ್ ಚಡೊವ್ನ್ ಬಾಬಾ
ಪರ್ಜೆಕ್ ತೊಪಿ ಲಾಯ್ತಾತ್
ಭರ್ತಾ ತಿತ್ಲೆಂ ಧೊಲೆಂ ಭರುನ್
ವಿದೆಶಾಂತ್ ಭೊಂವ್ತಾತ್

ಪುಡಾರಿ ತೊ ಬರೊ ಲೆಕುನ್
ವೋಟ್ ತುಂವೆಂ ಘಾಲುಂಕ್ ಜಾಯ್
ಜಿಕ್ಕೊ ತರ್ ಸಾತ್‌ಯೀ ಜಲ್ಮಾಂನಿ
ಆಶಾ ತಾಚೆ ಸಾಂಡುಂಕ್ ಜಾಯ್
ಹಾಡಾಂವಿಣೆ ಜಿಬೆ ಥಾವ್ನ್
ಘೊಶಣಾಂಚ್ ಆಯ್ಕುಂಕ್ ಜಾಯ್
ಕಾಮ್ ಕಸ್ಲೆಂಯ್ ಜಾಯ್ ತರ್
ಹಾತಾಂತ್ ನೋಟ್ ಚೆಪುಂಕ್ ಜಾಯ್

ದೆವಾ ನಾಂವಾನ್ ಧರ್ಮಾ ನಾಂವಾನ್
ಚಲ್ತಾತ್ ಸದಾಂ ಝಗ್ಗಿಂ
ಪೊಡ್ಲಿ ಇಗರ್ಜ್ ಮೊಡ್ಲೆಂ ದೆವಾಳ್
ಮಂದಿರ್ ಆನಿ ಮಸ್ಜಿ
ನಿಬಾಂ ವಯ್ರ್ ನಿಬಾಂ ದಿವುನ್
ಪುಡಾರಿ ಮಾರಿತ್ ಚುಕಾರಿ
ಸಾಂಗುನ್ ಭೊಂವಾತ್ ಹಿ ಮ್ಹಣುನ್
ಶೆಜಾರ್ಯಾಂಚಿ ಶಿಂತ್ರಿ

ನತಾಲಾಂ ಕಾಳ್

ನತಾಲಾಂಚೊ ಕಾಳ್ ಆಯ್ಲೊ ಮ್ಹಣಾನಾ
ಕೊಣೆಂ ಖಾಂಬೆ ಹಾಡ್ಲೆ
ಕೊಣೆಂ ಖಾಂದೆ
ಕೊಣೆಂ ಫಾತರ್ ಹಾಡ್ಲೆ
ಕೊಣೆಂ ಮಾತಿ
ಥೊಡ್ಯಾಂನಿ ದೊಂಗರ್ ಉಬಾರ್ಲೆ
ಥೊಡ್ಯಾಂನಿ ನಾಂಗರ್ ರೊಂಬಯ್ಲೆ
ಗಾದೆ ಕೆಲೆ, ತಳಿಂ ಖೊಂಡ್ಲಿಂ
ಕೊಮ್ಮಾಂ ಉಬಾರ್ಲಿಂ, ಗುಡ್ಡುಲಾಂ ಕೆಲಿಂ
ಮೂಗ್ ಒಂಪ್ಲೊ, ತಣಾ ಪಾಸ್ಕೆಟಿ ಹಾಡ್ಲೊ

ಎಕೆಕ್ಲಾನ್ ಎಕೇಕ್ ಹಾಡ್ಲೆಂ
ಕರ್ಜಾಕ್ ಗರ್ದಾನಾ ಗೊಟೊ
ಕೊಣೆಂ ಬೊಕ್ರೆ ಹಾಡ್ಲೆ, ಕೊಣೆಂ ಫೊಡೆ
ಕೊಣೆಂ ಗೊರ್ವಾಂ ಹಾಡ್ಲಿಂ, ಕೊಣೆಂ ಗಾಡ್ವಾಂ
ಮರಿ ಹಾಡ್ಲಿ, ಜುಜೆ ಹಾಡ್ಲೊ
ಬಾಳ್ಕಾಕ್ ಹಾಡುನ್ ಗೊಟ್ಯಾಂತ್ ದವರ್ಲೊ
ಫರ್ಜಾ ಪಾಕ್ಯಾಂನಿ ನಕ್ತಿರಾಂ ಉಮ್ಮಾಳ್ಲಿಂ

ಸಕ್ಕಡೀ ಖುಶೆನ್ ಭರುನ್ ಆಸ್ತಾಂ
ಕೊಣೆಂ ಎಕ್ಲಾನ್ ಖುರಿಸ್ ಹಾಡ್ಲೊ
ಪಳೆವ್ನ್ ಸರ್ವಾಂ ಥಟಕ್ಲಿಂ
ಎಕಾಮೆಕಾ ದುರ್ರೊಂಕ್ ಲಾಗ್ಲಿಂ
ಹರೆಕ್ಲ್ಯಾಚೆಂ ಮುಗ್ಡಾನಾ ಪುಡೆಂ
ಖುರ್ನಾವಾಲ್ಯಾನ್ ತೊಂಡ್ ಉಗಡ್ಲೆಂ
ಝಗಡ್ಡಾಕಾತ್ ಭೆಂಕ್ತ್ಯಾಂನೊ
ಆತಾಂ ನತಾಲ್ ಖರೆಂ
ಪುಣ್ ತೀನ್ ಮ್ಹಯ್ಯಾಂನಿ
ಯೆಂವ್ಚೊ ಆಸಾ ನಿಮಾಣೊ ಸುಕ್ತಾರ್
ತೆನ್ನಾ ಖುರಿಸ್ ಸೊದ್ಚೊ ಕೊಣಾ ಹರ್ವಾರ್...

ಗಾಂವ್ವೊ ರಸ್ತೊ

ಕೊಣ್‌ಗಿ ಮಂತ್ರಿ ಯೆತಾ ಮ್ಹಣುನ್
ಪೊರುಂ ಘಡ್ಬಡೆಂನಿ ಹ್ಯಾ ರಸ್ತಾರ್
ಆಡಳ್ತೆಂ ಘೆತ್‌ಲ್ಲ್ಯಾಂನಿ ಕಾಳ್ಜಿ ವಯ್ಸುನ್
ಸೊಭಿತ್ ರಿತಿನ್ ನೆಟೊವ್ನ್ ಲಾಯಿಲ್ಲಿ ತಾರ್
ರಸ್ತೊ ಸಾಡ್ಯಾಲ್ಯೆ ಹೊಕ್ಲೆ ಜಸೊ ಸೊಭಾಲ್ಯೊ
ಪಳೆತಲ್ಯಾಚೆಂ ಮನ್ ಪಿಸ್ವಯ್ತಾಲೊ.

ಆತ್ತಾಂಚ್ಯಾ ಆತ್ತಾಂ ಖಾಡ್ ತಾಸ್‌ಲ್ಲ್ಯೆ ಖಾಡ್ಕೆ ಜಸೊ
ಪೊಡರ್ ಕ್ರಿಮಾಂ ಲಾವ್ನ್ ಮಾಲಿಶ್ ಕೆಲ್ಲ್ಯಾ ಪೊಲ್ಯಾ ತಸೊ
ಇತ್ಲೊ ನಾಜೂಕ್ ದಿಸ್ತಾಲೊ ನಾಗಿಣ್ ಚರ್‌ಲ್ಲ್ಯೆ ಭಾಶಿಂ
ತೆನ್ನಾ ತ್ಯಾ ರಸ್ತಾರ್ ಒಬಿರಾಯಾಚ್ಯಾ ಕಾಳಾಚೆ ಗಾಡಿ ಸಯ್ತೀ
ದೊಳೆ ಧಾಂಪುನ್ ದಾಕೆಣೆವಿಣೆ ಧಾಂವ್ಡಾವೈತಿ

ಆಂವ್ಡಂ ತಾಚೆರ್ ಏಕ್ ಪಾವ್ನ್ ಪಡ್ಲಾ ಮಾತ್
ತಿತ್ಲ್ಯಾರ್ ತಾಚಿಂ ರುಪಾಂ ವಿಕಾರ್ಲ್ಯಾಂತ್
ಸೊರೊವ್ ವಾಡುನ್ ವಿದ್ರೂಪ್ ದಿಸ್ಚೆ ಖಾಡ್ಕೆ ಭಾಶಿಂ
ಮುಂಬ್ರಾಂನಿ ಭರುನ್ ವಿಕಾರ್‌ಲ್ಲ್ಯಾ ಪೊಲ್ಯಾಭಾಶಿಂ
ಆನಿ ಹ್ಯಾ ರಸ್ತಾರ್ ಕಿತ್ತಿ ಘಟ್ ಗಾಡಿ ವೆಲ್ಯಾರೀ
ಆಂಗ್ ಸಗ್ಳೆಂ ದೊಳೆ ಕರುನ್ ದೆವಾ ಉಗ್ಡಾಸ್ ಕರಿಜೆ
ಸಾಂಗಾತಾ ವ್ಹಡ್ಲಿ ಏಕ್ ಗೊಣಿ ಖಾಕೆಕ್ ಮಾರಿಜೆ
ಗಾಡಿಯೆಚೆ ಝಡ್‌ಲ್ಲೆ ಬೋಲ್ಡ್ ನಟ್ಲೆ ಆನಿ ಪಾಟ್ರ್ ಭರುಂಕ್

ತುಂಗೋ

ಸೊಭಾಯ್‌ಗೊ ತುಂ ಸುಂರಗ್‌ಗೊ ತುಂ
ಚೊವುನ್ ತುಕಾ ಕಂಗಾಲ್ ಜಾಲಾ ಗಾಂವ್
ಪರ್ದೆಳ್‌ಗೊ ತುಂ ಉಜಳ್‌ಗೊ ತುಂ
ಚಿಂತುನ್ ತುಕಾ ಲಾಚಾರ್ ಜಾಲಾಂ ಹಾಂವ್
ಚಂದ್ರೆಮಾಚೆ ಕುಡ್ಯೆ ಕಾಡುನ್
ದೆವಾನ್ ತುಕಾ ರಚ್ಲಾಂ ಕೊಣ್ಣಾ
ದೆಕುನ್ ಚಂದ್ರ್ ತುಕಾ ಚೊಯ್ತಾಂ
ಕುಪಾಂ ಇಡ್ಯಾಂತ್ ಲಿಪ್ತಾ ಕೊಣ್ಣಾ
ಆಬೊಲ್ಯಾಂಚ್ಯೊ ಪಾಕ್ಯೊ ಪಿಂಜುನ್
ಕಾತಿಕ್ ತುಜ್ಯೆ ಮಾಕ್ಲಾತ್ ಕೊಣ್ಣಾ
ದೆಕುನ್ ವೊಡ್ತಾ ಪುಲಾಂ ಪುರಾ
ಧುಂವ್ರಾ ವೆಂಗೆಂತ್ ಕೊವೊಳ್ಕಾಂತ್ ಕೊಣ್ಣಾ
ಗಾಂವಾಂತ್ಲಿಂಗೋ ಸರ್ವ್ ದುದಾಂ
ಆಂಗಾರ್ ತುಜ್ಯಾ ಶಿಂಪ್ಲ್ಯಾಂತ್ ಕೊಣ್ಣಾ
ದರ್ಯಾ ಗರ್ಭಾಂತ್ಲಿಂ ಮೊತಿಯಾಂ ಪುರಾ
ತುಜ್ಯಾಚ್ ವೊಂಟಾರ್ ಜಗಯ್ಲ್ಯಾಂತ್ ಕೊಣ್ಣಾ
ದೆಕುನ್ ಪೊಕ್ರಿ ತುಜ್ಯೊ ಹಾಸೊ ಬಾಯೆ
ಮ್ಹಜ್ಯಾಯ್ ಕಾಳ್ಜಾಕ್ ಲಾಗ್ಲ್ಯಾತ್ ಕೊಣ್ಣಾ
ದೆಕುನ್ ತುಕಾ ಚೊಯ್ತಾಂ ತೆನ್ನಾ
ಮತಿಂತ್ಲೊ ಕವಿ ಆಳ್ವಾಯ್ ತಾಂಡುನ್ ಜಾಗ್ತಾ ಕೊಣ್ಣಾ

ರಡ್ಡೆಂ

ಪಯ್ಲ್ಯಾ ವರ್ಗಾಂತ್ ಶಿಕ್ತಾನಾ ಹಾಂವ್
ಮೆಸ್ತಿ ಮ್ಹಾಕಾ ಸಾಂಗ್ತಾಲೊ
ಕಶ್ಚೆ ಆಯ್ಲ್ಯಾರ್ ರಡುಂನಾಕಾ
ದೇವ್ ತುಕಾ ಪಾರ್ಕಿತಲೊ
ತವಳ್ ಥಾವುನ್ ಆಜ್ ಪರ್ಯಾಂತ್
ಏಕ್‌ಯೀ ದೂಕ್ ಗಳಯ್ಲೆಂನಾ
ಸುಕಿ ಜಾಂವ್ಚೊ ಆಂಯ್ಚೊ ಗಳ್ಯಾಂತ್
ಎದೊಳ್ ಪರ್ಯಾಂತ್ ಸುಕ್ಲೊನಾ
ಕಶ್ಚೆ ಮ್ಹಜೆ ಗುಡೆಚ್ ಜಾಲೆ
ದೊಳೊ ಲೆಗುನ್ ತೊವ್ಲೊನಾ
ರಡಾನಾಸ್ತಾಂ ಬಸ್ಲೊಂ ಪಳೆ
ದೆವಾನ್ ಮ್ಹಾಕಾ ಲೆಕ್ಲೊನಾ
ಕಶ್ಟಾಂ ವೆಳಾ ರಾವ್ಲೊಂ ರಡಾನಾಸ್ತಾಂ
ದೆವಾನ್ ಪಾರ್ಕುಂಚೆ ಸೊಡ್ಲೆಂನಾ
ಆತಾಂ ಪುಣೀ ರಡ್ ಮ್ಹಣುಂಕ್
ಮೆಸ್ತಿಯ್ ಜಿವಂತ್ ಉರುಂಕ್ ನಾ

ಸ್ವಪ್ನಾಂತುಲೆಂ

ಕಾಲ್ಚೆ ರಾತಿಂ ಸ್ವಪ್ನಾಂತ್ ಆಯ್ಲೆಂಯ್
ವೊಂಟಾರ್ ಘೆವುನ್ ಉಮ್ಯಾಂ ರಾಶಿ
ಎಕೇಕ್ ಉಮೊ ಪೊಲ್ಯಾರ್ ರೊಂಬಾಂ
ಉಮೆ ಜಾಲೆ ತಾರಾಂ ಭಾಶಿಂ
ತಾರಾಂಕ್ ಸಜೊಂವ್ಕ್ ಆತಾಂ ಬಾಯೆ
ಕಾಳಿಜ್ ಮ್ಹಜೆಂ ಮಳಬ್ ಜಾಲಾಂ
ತ್ಯಾ ತಾರಾಂ ರಾಶಿಂ ಮಧೆಂ
ತುಕಾಚ್‌ಗೊ ಚಂದ್ರ್ ಕರಿಲಾ

ಮೊವ್ಯಾ ಮ್ಹಜ್ಯಾ ಕೆಸಾಂನಿ
ತುಜೆಂಮುಂಗೊ ಚಲ್ಲಿಂ ಬೊಟಾಂ
ಎಕೇಕ್ ಬೊಟ್ ಚರ್ತಾಂ ಚರ್ತಾಂ
ಶಿಂತಿದ್ ಜಾಲೆಂ ರಾಶಿಂ ಕುಪಾಂ
ಕುಪಾಂ ಆಸ್ರಾಕ್ ಆತಾಂ ಬಾಯೆ
ಕಾಳಿಜ್ ಮ್ಹಜೆಂ ಮಳಬ್ ಜಾಲಾಂ
ತ್ಯಾ ಕುಪಾಂ ರಾಶಿಂ ಮಧೆಂ
ನಕ್ತಿರ್ ಜಶೆಂ ತುಂಗೊ ಸಜ್ಲಾಂ

ನಿದೆಂತ್ ಪಿಕ್ಲಲ್ಯಾ ದೊಳ್ಳಾಂ ಹುಜ್ರಿಂ
ಉಸಾಲೆಗೊ ವೊಂಟ್ ತುಜೆ
ತುಜ್ಯಾ ಹಾಶ್ಯಾಂನಿ ಮ್ಹಜ್ಯಾ ಉಶ್ಯಾರ್
ಝಡ್ಲಿಂಮುಂಗೊ ಹಜಾರ್ ಮೊತಿಯಾಂ
ಮೊತಿಯಾಂ ಜಗೊಂವ್ಕ್ ಆತಾಂ ಬಾಯೆ
ಕಾಳಿಜ್ ಮ್ಹಜೆಂ ದಯೊ ಜಾಲಾಂ
ಜಗಯಿಲ್ಲ್ಯಾ ಮೊತಿಯಾಂಚೊಗೊ
ಕುರೊವ್ ಸಜೊಂವ್ಕ್ ತುಕಾಗೊ ವಿಂಚುನ್ ಜಾಲಾಂ

ಫಿಲೊಸೊಫಿ

ಫೊಡ್ಯಾನ್ ಜರ್
ಇಶ್ವಾಗತ್ ಕೆಲಿ ತಣಾಚಿ
ಭುಕೆವೆಳಾ ಖಾತಲೊ ಕಿತೆಂ..?
ಜಿಣಿಯೆಕ್ ತಾಚ್ಯೆ ಅರ್ಥ್ ಮೆಳತ್
ಪೊಟ್ ಮಾತ್ ಉರತ್ ರಿತೆಂ
ದರ್ಯಾನ್ ಜರ್ ಸಾಂಡ್ಲಿಂ ಲ್ಹಾರಾಂ
ತಡಿಕ್ ಕಶೆಂ ಪಾವಯ್ತಲೊ ಮ್ಹಳೆಂ
ಉದ್ಕಾಚಿ ರಾಸ್ ಮಾತ್ ದಿಸತ್
ದರ್ಯೊ ಮ್ಹಣ್ಲೆಂ ನಾಂವ್ ಭೆಶೆಂ
ಬಾಂಯ್ ಸಾಂಡುನ್ ವೆಶಿ ದರ್ಯಾಕ್
ತಾನೆಕ್ ತುಂ ಪಿತ್ಲೊಯ್ ಕಿತೆಂ
ದೊಳ್ಕಾಂಕ್ ಸೊಭಾಯ್ ಥಂಡಾಯ್ ದೀತ್
ಸುಕೊನ್ ಕರ್ಟತ್ ತುಜೆಂ ಜಿಣೆಂ

ತೊ ಕಾಳ್

ತೆನ್ನಾಂ ಪ್ಲಡಿ ಮಾಂಯ್ಚ್ಯಾ ಘರಾ ಧಳಾರ್
ಭುರ್ಗ್ಯಾಂ ಖೆಳಾಕ್ ಆಂಗಣ್ ನಾಚ್ತಾಲೆಂ
ಜೇಂವ್ಕ್ ನೆಣ್ತಲ್ಯಾನ್ ಹಟ್ ಕೆಲ್ಯಾರ್
ಚಂದ್ರಾಕ್ ದಾಕೊವ್ನ್ ಲಾಂವ್ಚೆಂ ಆಸ್ಲೆಂ

ಆಜ್ ಕಾಳ್ ಅಸೊಯ್ ಬದಲ್ಲಾ
ಭುರ್ಗ್ಯಾಂ ಖೆಳಾಕ್ ಮಾಳಯಾಂನಿ ಬಂಧಿ ಕೆಲಾ
ಹಾಸೊವ್ನ್ ಥಾಂಬೊಂವ್ಚ್ಯಾ ಚಂದಿರಾಕ್
ಫ್ಲೆಟಾಂ ರಾಕ್ತಾಂನಿ ಗಿಳುನ್ ಸೊಡ್ಲಾ

ಗಾಂವಾಂತ್ ಆಮ್ಚ್ಯಾ ವಿಸ್ತಾರ್ ತಳಿಂ
ತಿನೀ ಬೆಳಿಂ ರುಜಯ್ತಾಲಿಂ
ಸುರ್ಯಾನ್ ಸೊಂಡ್ ದಾಕೊಂವ್ಚ್ಯಾ ಆದಿಂ
ಕೊಂಬ್ಯಾ ಸಾದಾಕ್ ಸರ್ವಾಂ ಜಾಗ್ತಾಲಿಂ

ಆಜ್ ಕಾಳ್ ಅಸೊಯ್ ಬದಲ್ಲಾ
ದೊಳೆ ಜಾಲ್ಯಾತ್ ನ್ಹಂಯೊ ಸಾಗೊರ್
ಆಳ್ಕಿ ಮನ್ಶಾಕ್ ನಿದೆಂತ್ಲೊ ಜಾಗೊಂವ್ಕ್
ಕಾನಾಲಾಗಿಂ ಪಾವ್ಲಾಂ ಕಾಂಪಿಣೆ ವೋಚ್

ಕಜ್ಯಾ ಮುಡ್ಯಾ ತಾಂದ್ಯಾ ಪೆಜ್
ಕುಸ್ತೆಗಾರಾ ಹರ್ದಿಂ ಪುಲಯ್ತಾಲಿ
ಆಂಬೆಲ್ ಪೊಟಾಂತ್ ದೆಂವ್ಲೆಂ ಜಾಲ್ಯಾರ್
ಅಮೃತ್ ಸೆವ್ಲೆಲ್ಲಿ ಧಾದೊಸ್ಕಾಯ್ ಲಾಬ್ತಾಲಿ

ಆಜ್ ಕಾಳ್ ಅಸೊಯ್ ಬದಲ್ಲಾ
ಗಾಂವ್ಚಿ ಖಾಣಾಂಕ್ ಜಿವೆಂಚ್ ಪುರ್ಣಾಂ
ಪಿಜ್ಜಾ ಬರ್ಗರ್ ಪೆಪ್ಪಿ ಕೊಲಾಂನಿ
ಮನ್ಶಾ ಜಿಣ್ಯೆಕ್ ವೀಕ್‌ಚ್ ಒಂಪ್ಲಾಂ

ಉಂಡ್ಯಾಚಿ ರೂಚ್ ದೀವ್ನ್

ಉಂಡ್ಯಾಚಿ ರೂಚ್ ಲಾವ್ನ್ ಮ್ಹಾಕಾ
ಕುಂಡೊ ಖಾಯ್ತ್ಯಾಂಚ್ಯಾ ಗಾಂವಾಂತ್
ಧಾಡ್ಲಾಯ್‌ಗಾ ದೆವಾ
ತಾಳೊ ಮ್ಹಜೊ ಸುಕೊನ್ ಗೆಲಾ
ಸಂಕಡ್ ಜಾಲಾ ಜಿವಾ
ಮ್ಹಜ್ಯೆ ಪ್ರತಿಶ್ಠೆಚೊ ಪ್ರಶ್ನ್ ಜಾಲಾ
ಮ್ಹಜ್ಯಾ ದೆವಾ ಹಾಂಚ್ಯಾ ಘಾಸಾಂತ್ಲೊ
ಸುಟಯ್ ಮ್ಹಜ್ಯಾ ಜಿವಾ
ವೆಂಗೆಂತ್ಲೊ ಹಾಂಚ್ಯಾ ನಿಂವ್ರಾಯ್

ಭಾಸ್ ಹಾಂಚಿ ಪರ್ಕಿ ಕಶಿ
ಉತರ್ ಆಸಾ ವಾಸ್ ನಾ
ಮಾಗ್ಣಿಂ ಹಾಂಗಾ ಉತಳ್ ಅಶಿಂ
ವೊರೆಸಾಂವಾಂನಿ ಭಕ್ತ್ ನಾ
ರಾವೈರಾಂ ಸಾರ್ಕಿಂ ದೆವಾಳಾಂ ತುಜಿಂ
ಮೋಗ್ ಕರ್ಪ್ಯಾಂಚಿಂ ತಾಜ್‌ಮಹಲಾಂ
ಹರ್ದ್ಯಾ ಘುಡಾರ್ ಖುರಿಸ್ ಘೆತಾತ್ ಉಮ್ಕೊಳ್
ಭಕ್ತಿಕ್ ಮಾತ್ ಸದಾಂ ದುಕೊಳ್

ಜಿಬೆ ಪೊಂತಾರ್ ಮಾಯ್ವಾಸ್ ಖೆಳ್ತಾ
ಹರ್ದ್ಯಾ ಘುಡಾಂತ್ ಲುಸಿಫೆರ್ ನಾಚ್ತಾ
ಕಾಳ್ಜಾ ಮನಾಂತ್ ಸದಾಂ
ಹಗ್ಗ್ಯಾ ಜಿದ್ವಾಚಿಂ ಮೊಡಸ್ತಾನಾ
ಹ್ಯಾ ಗಾಂವಾಂತ್ ನಾ ಉಂಡೊ
ಆಸ್ಚೊ ಫಕತ್ ಪುಂರೈಲ್ಲೊ ಕುಂಡೊ
ಮ್ಹಜೊ ಭಾವ್ಣಾಚೊ ಜಾಂವ್ಚ್ಯಾ ಪುಡೆಂ ವಾಂದೊ
ಮ್ಹಜ್ಯಾ ದೆವಾ ಧಾಡ್‌ಗಾ ಬುಡ್ತುಗೊಲ್
ಕುಂಡೊ ಖಿರ್ಣಾಂತ್ ಘಾಲ್ನ್
ಉಂಡೊ ಕರ್ಪ್ಯಾ ಖಿರ್ಣಾಗಾರಾಂಚೊ

ವಿಪರ್ಯಾಸ್

ಹರೈಂ ಜಾಲ್ಯಾರ್ ಚಿಂತಾಲೊಂ
ಯೆವ್ಕಾರ್ ತುಜೊ ಕರುಂ ಕಸೊ
ಚಿಂತುನ್ ಚಿಂತುನ್ ಸಗ್ಳೊಚ್ ಬಾಯೆ
ಜಾತಾಲೊಂ ಹಾಂವ್ ಪಿಸೊ
ಆಜ್ ಜಾಲ್ಯಾರ್ ತಶೆಂ ನ್ಹಯ್
ಸೊಧ್ಯಾ ಏಕ್ ವಾಟ್
ಮಳ್ಬಾಕ್‌ಗೊ ಚಡ್ಲಾಂ ಚೊಯ್
ಹಾಡ್ಲಾಕ್ ಚಂದ್ರಾ ತಾಟ್
ದಿಶ್ಟಿಕ್ ಹರೈಂ ಯೆತಾಲೆಂಯ್
ಸಗ್ಳೊಚ್ ಹಾಂವ್ ಶೆರ್ಮತಾಲೊಂ
ದುಬೈಂಪಣ್ ಚಿಂತುನ್‌ಗೊ
ಲಜೆನ್ ಮೂಯ್ ಜಾತಾಲೊಂ

ಆಜ್ ತುಂ ಯೇ ದಿಶ್ಟಿಂತ್
ಚಂದ್ರಾ ತಾಟಾಂತ್ ತಾರಾಂ ದಾಳ್ತಾಲೊಂ
ಪಾಂಯ್ಜಣ್ ತಾಂಚೆಂ ಕರುನ್
ಪಾಂಯಾಂಕ್ ತುಜ್ಯಾ ಬಾಂದ್ತಾಲೊಂ
ಧರ್ಮೆ ಧಾವುನ್ ಮಳ್ಬಾ ಪರ್ಯಾಂತ್
ಭಾಂಗ್ರಾ ಸುಂರಗ್ ಕರ್ತಾಲೊಂ
ಆಂಗ್ಲಾವಾಟೆ ಕಾಂಟೆ ವಿಂಚುನ್
ವೊಡ್ತಾ ಪುಲಾಂ ಶೆಜ್ ದಾಳ್ತಾಲೊಂ
ಸಂಸಾರಾಂತ್ಲೆ ರಂಗ್ ಹಾಡುನ್
ಮೆಟಾ ಮೆಟಾಂನಿ ಭರ್ತಾಲೊಂ

ಆಜ್ ತುಂ ಯೇ ದಿಶ್ಟಿಂತ್
ಮೋಗ್ ಕಾಳ್ಜಾಂತ್ ಒಂಪ್ತಾಲೊಂ
ಕಾಜುಲ್ಯಾಂಚ್ಯೊ ಗಾಂಡಿ ಪೆಟೊವ್ನ್
ಗಾಂವ್ ಮ್ಹಜೊ ಸಜಯ್ತಾಲೊಂ
ಪಾಚ್ಯಾ ರಾನಾ ಭಿಕ್ ಮಾಗುನ್
ವಾರ್ಯಾ ರಾಸ್ ವ್ಹಾಳಯ್ತಾಲೊಂ
ದೇವ್ ಯೊಕಾ ಫಾಲ್ಕಿ ಹಾಡುನ್

ಗಾಂವ್ ತುಕಾ ಭೊಂವ್ಡಾಯ್ತಲೊ
 ಆಜ್ ತುಂ ಯೆ ದಿಶ್ಚಿಂತ್
 ಫಾಂತೆಂಯ್ ಪಯ್ಸ್ ಕರ್ತಲೊಂ
 ಹುನ್ ಉಮೆ ಪೊಲ್ಕಾರ್ ತುಜ್ಯಾ
 ಹಾರಿಂ ಹಾರಿಂನಿ ದಾಳ್ತಲೊಂ
 ಪುಸ್ಪುಸ್ಯಾಂನಿ ಕಾನಿಂ ಮನಿಂ
 ಮೊಗಾ ಘುಟ್ ಪುಸ್ಪುಸ್ತಲೊಂ
 ಕಿಡಿಂ-ಬೆಬ್ಯಾಂ ಗಾಂವ್ಚೆ ಸಂಗೀತ್
 ಮಧುರ್ ನಾದಾನ್ ಗಾವಯ್ತಲೊಂ
 ವ್ಹಾಳ್ಜಾ ವ್ಹಾಳ್ಜಾ ಸುಳ್ಳುಳಾಯೆನ್
 ಮನ್ ಧಾದೊಸ್ ಕರ್ತಲೊಂ

ಸಗ್ಳೊ ಸುಂರಗ್ ಸ್ವಪ್ನಾಂ ರಂಗಾಳ್
 ವಿಣ್ವಾಂತ್‌ಗೊ ತುಜ್ಯಾಚ್ ಖಾತಿರ್
 ಚಿಂತ್ನಾಂ ಆಕಾಂತಾಂನಿ ಗಾಬ್ಲಾಂ ಕಾಳಿಜ್
 ಪಿಟ್ಟಿಟ್ಟೆ ತುಜ್ಯೆ ಚಾಲಿ ಖಾತಿರ್
 ಹರೈ ದಿಶ್ಚಿಕ್ ಯೆವುನ್ ಘಡ್ಯೆನ್
 ಮೊಗಾನ್ ಹಿಶಾರೆ ಕರ್ತಾಲೆಂಯ್
 ಕಾಳ್ಜಾ-ಮನಾಕ್ ನಾಗೊವ್ನ್ ಅಶೆಂಯ್
 ಚೊರಾಂನಿಚ್ ಚೊಯ್ತಾಲೆಂಯ್
 ಆಜ್ ತ್ಯೊ ದಿಶ್ಚಿ ಉಬ್ಲೊ
 ಜಿವಾಕ್ ಸಂಕಡ್ ದಿಲೆಂಯ್‌ಗೋ
 ಮ್ಹಾಕಾ ಬಾವ್ಡ್ಯಾಕ್ ಎಕ್ಸುರೊ ಕರುನ್
 ಪೆಟಿಂತ್ ಕಿತ್ಯಾಕ್ ನಿಧ್ಲೆಂಯ್‌ಗೋ

ಶಿಂದ್ಲಾಂ ಅಕ್ಕಲ್

ಪೋರ್ ಎಕೆ ತರ್ಪ್ ಚಲಿಯೆನ್
ಮ್ಹಣ್ಲೆಂ ಮ್ಹಾಕಾ ಅಂಕಲ್
ಹೆಂ ಆಯ್ಕುನ್ ಖರೆಂಚ್ ಮ್ಹಜೆಂ
ಶಿಂದುನ್ ಗೆಲೆಂ ಅಕ್ಕಲ್
ಪಂಚ್ವಿಸಾಂ ವಯ್ ದೋನ್ ಜಾತಿತ್
ಕಸೊ ಲಾಗ್ಲೊಂ ಅಂಕಲ್
ಹುನ್ ರಗ್ತಾನ್ ಶಿರೊ ಪುಗ್ತಿತ್
ಕಶೆಂ ಘಡ್ಲೆಂ ನವಾಲ್
ಮಾಮಾ ಜರ್ ಮ್ಹಣ್ಲೆಂ ತಿಣೆಂ
ವ್ಹಡ್ ಮಾನ್ ಆವಯ್ ಭಾವ್
ಬಾಪ್ಪು ಜರ್ ತೊಂಡಾಂತ್ ಆಯ್ಲೆಂ
ಲೆಕ್ಕೊಂ ಆಸ್ಲೊಂ ಬಾಪಯ್ ಭಾವ್
ಕಸ್ಲೊಚ್ ಸಂಬಂದ್ ನಾಸ್ತಾಂ ಉರನ್
ಕಶೆಂ ಮ್ಹಾಕಾ ಸೊಸತ್
ಇಂಗ್ಲೆಜಾಚ್ಯಾ ಎಕಾಚ್ ಉತ್ರಾನ್
ಕೆಲೊ ನ್ಹಂಯ್ಗಿ ವಿಕ್ರಿತ್

ಚುಟ್ಟುಲಾಂ - 1

ಚಲಿಯೇ

ಚಲಿಯೇ, ತುಕಾ ನವಿಂ ನವಿಂ ವಸ್ತುರಾಂ
ನೆಸ್ಲಿ ಆಶಾ ತರ್
ಮ್ಹಾಕಾ, ತುಂವಂ ರೆವ್ಡಾಂವ್ಚೆಂ ಹರೇಕ್
ವಸ್ತುರ್ ಜಾಂವ್ಚಿ ಅಶಾ

ಸವಾಲ್

ಹರೆಕಾ ಪತ್ರಾಕ್ ಕವನಾಂ
ಚಲಿಯೆಚ್ಯಾ ಮೊಗಾಚಿಂ ಘಾತಾಚಿಂ
ವ್ಹಾಳುನ್ ಯೆತಾನಾ
ಮ್ಹಜೆಸ್ತಕಿಂ ಹಾಂವ್ ಚಿಂತ್ತಾಂ
ಹ್ಯಾ ಕವಿಂಕ್ ಕವಿತೆಕ್ ಏಕ್ ಚೆಡುಂ
ಖಿಂಚಿಂ ಭೆಟಾಾಗಾಯ್....?

ದೋನ್ ಉತ್ತಾಂ

ಚಲಿಯೇ...
ಮೊಟಾಯ್ ತುಜಿ ವರ್ಣುಂಕ್
ಝಳ್ಕಾನಾಂತ್ ಜೊಕ್ತಿಂ ಉತ್ತಾಂ
ಮತಿಕ್ ಮ್ಹಜ್ಯೆ ಮುಟಿಂತ್ ದವ್ರುಂಕ್
ಗುಂತ್ತಾಂ ದೊನ್‌ಚ್ ಸುತ್ತಾಂ....
ಮೊಟಾಯ್ ಜೊಡುಂಕ್ ಶಿರಾಂನಿ ತುಂವಂ
ಯೀಸ್ಟ್, ಖಿಮಿರ್ ವಾ ಪುಗೆಚೆಂ ಭರ್ಲಾಂಯ್?...
ವಾ... ಕುಲ್ಯಾಂಕ್ ತುಜ್ಯಾ ದಿವುಂಕ್ ಉಮೆ
ಗಾಂದಿಲ್ ಮುಸಾಂಕ್ ಸೊಡ್ಲಾಂಯ್?...

ನಿರಾಶಾ

ತ್ಯಾ ಸೊಭಿತ್ ಜಯ್ತ್ ರುಕಾಮುಳಿಂ
ಆಶೆಲ್ಲೊಂ ತುಕಾ ವೆಂಗುನ್ ಬಸುಂಕ್
ಆಶಾ ಮ್ಹಜಿ ಸಂಪ್ಜಾದಿಂ ನಶ್ಟಾಂನಿ
ರೂಕ್‌ಚ್ ವೆಲೊಮೂ ಕಾತ್ರುನ್...

ಆಶಾ

ತ್ಯಾ ವಿಸ್ತಾರ್ ಪಾರ್ಕಾಂತ್ಲ್ಯಾ
ವಿಶಾಲ್ ರುಕಾ ಮುಳಿಂ
ತುಕಾ ವೆಂಗುನ್ ಬಸುಂಕ್
ಭಾಗ್ ನಾಸ್ಲೆಲ್ಲೊ ಹಾಂವ್
ಥಂಯ್ಚೊ ಏಕ್ ರೂಕ್
ಜಾವ್ನ್ ಕಿರ್ಲಾಲ್ಲೊಂ ತರ್.....

ಏಕ್ ಸವಾಲ್ ಅಶೆಂ

ತ್ಯಾ ವಿಶಾಲ್ ಬಂಗ್ಲ್ಯಾಚೆ
ಜಯ್ತ್ ಗೆಟಿಚೆರ್
ಬರೊವ್ನ್ ಫಾಲಾಂ ಅಶೆಂ...
ಸುಣಿಂ ಆಸಾತ್ ಚತ್ರಾಯ್
ಹೆಂ ವಾಚುನ್ ಮತಿ ಪಡ್ಚಾರ್
ಸವಾಲ್ ಉಟ್ಲಾಂ ಪಿಶೆಂ...
ತ್ಯಾ ಬಂಗ್ಲ್ಯಾಂತ್ ಜಿಯೆವ್ನ್ ಆಸ್ಚಿಂ
ಸರ್ವಾಂ ಸುಣಿಂಚ್‌ಕಾಯ್?....

ನಿರಾಶಾ

ಭುಲ್ತಲಿ ಮ್ಹಣುನ್ ಫಟೊಂವ್ಕ್
ಕಾಳ್ಜಾ ಮಿಶಿ ಗಳೊಭರ್
ತಿಚ್ಯೆ ಸಮೊರ್ ಗಾಲಿ
ಪುಣ್ ತಿಣೆಂ ಬಾಬಾ
ಭಿಕಾರಿ ಮ್ಹಾಕಾ ಸಮ್ಜುನ್
ಪಾವ್ಲಿ ಮ್ಹಜ್ಯಾ ಹಾತಾರ್ ಫಾಲಿ

ಸೊದ್ನಾಂ

ಗೂಂಡ್ ಭಕ್ತೆಚ್ಯಾ ಮಾಗ್ಣಾಕ್
ದೆವಾಳಾಂತ್ ಹಾಂವೆಂ
ದೆವಾಕ್ ಸೊದ್ಲೆಂ
ಪುಣ್ ಝಳ್ವಳಿತ್
ಮೊಸಾಯ್ಕಾ ಧರ್ಲೆರ್
ಜಳ್ಕಾಲೆಂ ಮ್ಹಾಕಾ
ಮ್ಹಜೆಂಚ್ ರುಪ್ಣೆಂ

ದೂಕ್

ಮ್ಹಾಕಾ ನಾಗೊವ್ನ್ ಕಾಳಿಜ್
ಚೊರ್ದಾನಾ
ಭೊಗಾನಾಸ್ಲಿ ದೂಕ್
ಮ್ಹಾಕಾ ಫೊವ್ನ್
ಪಿಲ್ಲಾವ್ನ್ ವೆತಾನಾ
ಭೊಗ್ಲಿಮು ಚೆಡುವಾ

ಹೊಡೆಕಾರಾ

ಹೊಡೆಕಾರಾ ಹೊಡೆಕಾರಾ
ಹಾಡ್‌ಗಾ ತುಜೆಂ ಹೊಡೆಂ
ಹೊಡ್ಯಾರ್ ಬಸುನ್ ಯೇತ್
ಮಾಮಾ ಮಾಮಿಯೆ ಚೊಡೆಂ
ಮಾಮಾನ್ ಹಾಡ್ಲಾಂ ಗೊಡ್ಯೆಂ
ಮಾಮಿಯೆನ್ ದಿಲಾಂ ತಿಕ್ಕೆಂ
ದೊನೀ ಹಾತ್ ಭರ್ಲ್ಯಾತ್ ಆತಾಂ
ಖಾಂವ್ಚೆಂ ತರೀ ಕಶೆಂ....?

ಪಾಶಾಂವ್

ತುಂಗೊ ತ್ಯಾ ಕುಲ್ಯಾಂಕ್
ಆನಿ ಉಬಾರ್ ಹರ್ಲ್ಯಾಕ್
ಪಾತಳ್ ಬಿಗ್ಡಾಲ್ಲೆಂ ನ್ಹೆಸುನ್
ದೆವಾಳಾಂತ್ ದೆವಾ ಮೊಗಾನ್ ಶಿಜ್ತಾಯ್
ಆನಿ ಸರ್ಗಾ ಸುಕ್ ಸೊದ್ತಾಯ್
ಹಾಂವ್‌ಗೊ ಬಾಯೆ
ತುಜ್ಯಾ ಆವ್ತಾರಾಂಚ್ಯಾ ಜಾಳಾಕ್ ಸಾಂಪಡ್ನ್
ಹರೆಕ್ ಘಡಿ ಪಾತ್ಕಾಂ ಪಾಶಾಂವಾಂತ್
ಭಿತರ್ಲ್ಯಾ ಭಿತರ್ ಖಿರುನ್ ವೆತಾಂ
ಆನಿ ತ್ಯಾ ಸರ್ಗಾ ಸುಕಾಂತೀ
ಯೆಮ್ಕೊಂಡಾ ದಾರಾಂ ಧಾಪುಡ್ತಾಂ

ದೇವಾಲಾಗಿಂ

ಅರ್ಧ್ಯ ಮೆಯಾರ್ ಧಾಡುನ್ ಪಾವ್
ಪಾವ್ಲೊಂ ಮ್ಹಣುನ್ ಮನ್ಶಾಕುಳಾಕ್
ದೇವಾ ತೃಪ್ತೆನ್ ತುಂ ಹಾಸಾನಾಕಾ
ಆತಾಂ ತಿಳ್ಳಿ ತರ್ ದೇವಾಳಾಂತ್
ಹಾತ್ ಉಬಾರ್ನ್ ದಿಂಬಿಯಾಂನಿ ಪಡ್ಜೆ
ಕೊಂತಾ ಮಣಿ ಗಳೊವ್ನ್ ಮಾಗ್ಚೆ
ಅರ್ಗಾಂ ಮಿಸಾಂ ಆಂಗೊಂವ್ಚೆ
ದಿಸ್ವೆಚ್‌ನಾಂತ್...

ಥೊಡೆ ದೀಸ್ ರಾವ್ ಅಶೆಚ್
ಕಾನ್ ಕರುನ್ ಸಾರ್ಚೆ ನೀಟ್
ಮನಿಸ್ ಹಾಂಗಾ ಉಳ್ಳೆಂ ರಡ್ತಲೊ
ಆನಿ ಉಪದ್ರ್ ತುಕಾ ದಿತಲೊ
ಮ್ಹಜೆಂ ಇತ್ಲೆಂ ವ್ಹಾಳುನ್ ಗೆಲೆಂ
ಆನಿ ಥೊಡೆಂ ಕೊಸಾಳುನ್ ಪಡ್ಲೆಂ
ಏಕ್ ರೊಕ್ ಹುಮ್ಮುನ್ ಪಡ್ಲ್ಯಾರ್
ಉತರ್ಚೆಂ ಪಾಂಪಾಳೆಂ ಲೆಗುನ್ ಝಡ್ಲ್ಯಾರ್
ಧಾಡ್ಲೆಂಯ್ ತುಂವೆಂ ಖರ್ಗ್ ಕೆದೆಂ
ಪುರೊ ದೇವಾ ಪಾವ್ಲಾ ವೊಜೆಂ
ಮ್ಹಣುನ್ ಪುರ್ವುರ್ಯಾಂನಿ ತುಜೆರ್ ಶಿಣ್ತಲೊ

ತೆನ್ನಾ ತುಕಾ ಸಾರ್ಚೆಂ ಕಳ್ತಲೆಂ
ಮನಿಸ್ ಮ್ಹಣ್ಣೆ ಖಿಂಚ್ಯಾ ಕಾಸ್ತಾಚೆ
ಹಾಂಕಾಂ ಸುಕಿ ದವರ್ಚೆಂ ಕಶೆಂ?
ಚಿಂತುನ್ ಚಿಂತುನ್ ಮಾತೆಂ ಖೊರ್ಪಿತಾನಾ
ತುಜ್ಯೊ ತ್ಯೊ ತೃಪ್ತೆಚ್ಯೊ ಹಾಸೊ
ವೊಂಟಾಂ ಇಡ್ಯಾಂತ್ ಆಪಾಪಿಂಚ್ ಜಿರ್ತಲ್ಯೊ

ದೇವಾಕ್ ಸವಾಲ್

ಮನ್ಯಾ ಕುಳಾಕ್ ಭೋರ್ಯಾ ವಯ್ ಭೋರ್ಕುಟಿ
ಕಶಾಂ ವಯ್ ಕಶ್ ದೀವ್ನ್
ವಯ್ ಥಾವ್ನ್ ಪರಿಕ್ಯಾ ಕರ್ಚಾ
ಮ್ಹಜ್ಯಾ ದೇವಾ ಸಾಂಗ್ ಮ್ಹಾಕಾ
ಹ್ಯಾ ಕಶಾಂಚೊ ಅನ್ವೇಗ್
ತುಕಾ ಕೆನ್ನಾ ತರೀ ಜಾಲಾ...?

ಒಂಪ್ತಾ ತಸೊ ಲುಂವ್ತಲೊಯ್
ಸಾಂಗುನ್ ಧಾಡ್ಲೆಯ್ ಪುತಾಲಾಗಿಂ
ಒಂಪುಂಕ್ ಕಾಂಯ್ ಮೆಳನಾಸ್ತಾಂ
ಚಡ್ಪಡುನ್ ಉಡ್ವುನ್ ಪಡುನ್
ಒಂಪ್ಚಾ ಲುಂವ್ಚಾ ಖೆಳಾಂತ್
ವೊಲೆ ದೊಳೆ ಸುಕುಂಕ್ ದಿನಾಸ್ತಾಂ
ಥಂಯ್ ಥಾವ್ನ್ ದೆಕ್ಚಾ ಮ್ಹಜ್ಯಾ ದೇವಾ
ಸಾಂಗ್ ಮ್ಹಾಕಾ ತುಜ್ಯಾ ದೊಳ್ಯಾಂನಿ
ಕೆನ್ನಾ ತರೀ ಥೆಂಚೊ ದೂಕ್ ಗಲ್ಲಾಂ...?

ಕಸಾಯ್ಗಾರ್ ಪುಣೀ ಕಾತರ್ತಾಂ ಬೊಕ್ಸೊ
ಗಲಯ್ತ್ ಏಕ್ ದೂಕ್
ಸಾಂಗ್ ದೇವಾ ವಗೊ ಕಿತ್ಯಾಕ್ ಬಸ್ಲೊಯ್
ಖುರ್ಸಾರ್ ಉಮ್ಕೊಳ್ ಘೆತಾಂ ತುಜೊ ಪೂತ್
ಆದಾಂವಾ ಬಗ್ಲೆನ್ ಎವೆಕ್ ರಚ್ಲಿಯ್
ದೊಗಾಂಯ್ನಿ ಆಡ್ವಾರ್ಲಲೆಂ ಫಳ್ ಖಾತಾಂ
ಚುಕುನ್ ಪಡ್ಲಲ್ಯಾಕ್ ಶಿರಾಪುನ್
ವಯ್ ಥಾವ್ನ್ ತಮಾಸೊ ದೆಕ್ಲಲ್ಯಾ ಮ್ಹಜ್ಯಾ ದೇವಾ
ಸಾಂಗ್ ಮ್ಹಾಕಾ ಚಲಿಯೆ ಸಾಂಗಾತ್
ಕೆನ್ನಾ ತರಿ ತುಂವೆಂ ಭೊಗುನ್ ಪಳೆಲಾ...?

ಮೈಜೊ ಒಂಪ್ಪಿ

ಬರೆ ದೀಸ್ ಯೆತಲೆ ಮ್ಹಣುನ್
ಶೆತಾಂನಿ ಬೆಳೆಂ ರುಜತ್ ಚಿಂತುನ್
ಬರೆಂ ಬಿಂ ಒಂಪ್ಪೆ ಆಶೆನ್
ಎಕಾ ಒಂಪ್ಪಾಕ್ ವಿಂಚ್ಲೊ
ದೊಂಗ್ರಾ ತೆದಿ ಆಶಾ ದಾಕೊವ್ನ್
ಉತ್ರಾಂನಿಂಚ್ ಮಸ್ಕೊ ಮಾರುನ್
ತೊ ಗೆಲೊ ಕೊಂಪ್ರಾಂಕ್
ಮ್ಹೊಂವ್ ಸಾರೊವ್ನ್
ಆತಾಂ ತೆಂ ಹುಂಕುಂಕೀ ನ್ಹಯ್
ಲೆಂವುಂಕೀ ನ್ಹಯ್
ಬಿಂ ಬರೆಂಚ್ ಆಸ್ಲೆಂ
ಸುವಾತ್ಯಿ ಧಾರಾಳ್ ಆಸ್ಲೆ
ಒಂಪ್ಪಾಕ್ ಸುವಾತ್ ಕಲ್ಲಿನಾ
ಒಂಪುನ್ ಒಂಪಿ ಗಾಂವಾನ್ ಗಾಂವ್
ಪಾಸಾಯೊ ಮಾರುನ್ ಭೊಂವತ್ ತರ್
ಜತನ್ ಘೆತಲೊ ಕೊಣ್?

ಹಾಂವೆಂ ಜಿಯೆಂವ್ಚೊ ದೇಸ್

ಆಮಿ ಜ್ಯಾ ದೆಶಾಂತ್ ಜಿಯೆತಾಂವ್
ಜಂಯ್ ಸೀತೆಕ್ ಅಪಹರ್ಮಿಲೆಂ ಮ್ಹಣುನ್
ವರಾನ್ ವರಸ್ ರಾವಣಾಕ್ ಹುಲ್ವಾವ್ನ್
ಫಾರಿಕ್ಪಣಾ ಉಜೊ ಪಾಲ್ವಯ್ತಾಂವ್
ರಾವಣಾನ್ ಭಾವ್ಣಾನ್ ಅಪರ್ಮಿಲಿ ಖರೆಂ
ತರೀ ತಿಚ್ಯೆ ಕಬ್ಲಾತೆವಿಣೆ ತಿಕಾ ಆಪಡ್ಲಿನಾ
ಭೊಗ್ಲಾ ಉಜೊ ಥಾಂಬಯ್ಲೆನಾ
ತರೀ ಭೋಗ್ ಕಿತೆಂ ಕಳಿತ್ ನಾಸ್ಲಲ್ಯಾ
ಮಾಸೂಮ್ ಬಾಳಾಂಕ್ ಕುಡಾವ್ನ್
ಕಾಮುಕಿ ತಾನ್ ಭಾಗೊಂವ್ಚ್ಯಾಂಕ್
ಮರ್ಯಾದೆನ್ ಜಿಯೆಂವ್ಕ್ ದಿತಾಂವ್

ಹಿಫಾಜತ್

ತುಜ್ಯಾಕೀ ವ್ಹಡ್ಲೆ ಚೆರೆ ಭೆಟ್ಲಾರ್
ತಾಂಕಾಂ ಭಯ್ಯಾ ಮ್ಹಣುನ್
ಆಪಯ್ ಬಾಳಾ
ತೆ ತುಜಿ 'ಹಿಫಾಜತ್' ಕರ್ತಾತ್
ಆಪ್ಲ್ಯಾ ಬಾಳಾಕ್ ಆವಯ್ನ್
ಶಿಕಯಿಲ್ಲೆಂ ಆಸುಂಯೆತ್
ಭಯ್ಯಾನ್ ವೆಲೆಂ ಮ್ಹಣುನ್
ಹಿಫಾಜತ್ ಆಶೆವ್ನ್ ದಿವ್ಚಾ ಭಿತರ್
ರಿಗ್ಲೆಂ ಆಸುಂಯೆತ್
ದಾಂಬುನ್ ಧರುನ್ ವಿಣ್ಣೆಂ ಕರ್ತಾನಾ
ನಾಕಾ ಭಯ್ಯಾ ಮ್ಹಣುನ್ ಕಿತ್ಲೆಂ
ಮೊಬಾಟ್ಟೆಂ ಆಸುಂಯೆತ್
ಆಕೇರಿಕ್ ಹಿಚ್ ಹಿಫಾಜತ್ ಚಿಂತುನ್
ಸುಕೀ ರಹೊ ಮ್ಹಣುನ್ ಪ್ರಾಣ್
ಸೊಡ್ಲೊ ಆಸುಂಯೆತ್.

(ಕಥುವಾ ರೇಪ್ ಕೇಸಿಚ್ಯಾ ಆಸಿಫಾಕ್ ಶೃದ್ಧಾಂಜಲಿ ಜಾವ್ನ್)

ಎಳ್ಳಿ

ಹರೆಕಾ ಪಾಂಚ್ ವರ್ಸಾಂಕ್
ಆಯ್ಕುನ್ ಆಯ್ಕುನ್
ಹೆ ನಾರೆ
ಪುಗಾಸಾಂವಾನ್ ಪುಗುನ್ ಗೆಲಾಂ
ಉಟಾ ಯುವಕಾಂನೊ
ಬದ್ಲಾಪ್ ಹಾಡುಂಯಾಂ
ಸುರ್ವಾತ್ ಆಮ್ಚಾ ಥಾವ್ನ್...
ಆಮ್ಚೆ ಎಳ್ಳಿಕ್, ಆಮ್ಚಾ ಪುಡಾರಾಕ್
ಯೆಯಾ ಎಕ್ವಟುಂಯಾ...
ತುಮ್ಚೆ ಮತ್ ಆಮ್ಚೊ ಮುಕೆಲಿ
ತುಮ್ಚೆ ನಾರೆ ರೊಕ್ಡೆಚ್ ಸಾರ್ಕೆ
ಅರ್ತ್ ಕರುಂಕ್ ಹಾಂವ್ ಚುಕ್ಲೊಂ
ಎಕ್ವಟ್ ಆಮ್ಚೊ ಮತ್ ಆಮ್ಚೊ
ಸುರ್ವಾತ್ ಮಾತ್ ತುಮ್ಚಾಂಚಿ
ಎಳ್ಳಿ... ತುಮ್ಚಾ ಖಾಸ್ಗಾಂಚಿ
ಪುಡಾರಾ ಬದ್ಲಾಪ್‌ಯೀ ತುಮ್ಚಾಂಚೆಂ...

ಭೋಗ್ಯಾಣಂ

ಆಮಿ ಭೋಗ್ಯಿಲ್ಲೆಂ ಲೆಕಾ ವರೆಂ ಜಾಲಾಂ
ವರ್ನಾಂ ಥಾವ್ನ್ ಸಮಾಧಾನ್ ಖೊಬ್ ಭೋಗ್ಯಾಂ
ಆತಾಂ ಉಲೊಂವ್ಚೊ ವೇಳ್ ಆಯ್ಲಾ
ಹಾಂವೆಂಯ್ ಉಲೊಂವ್ಚೊ ವೇಳ್ ಆಯ್ಲಾ
ಉಲಯಿಲ್ಲೆಂ ಆಯ್ಕುಂಕ್ ಲಾಂವ್ಚೊ ಕಾಳ್ ಆಯ್ಲಾ.
ಕುಳ್ವಾರಾಂಚಿಂ ಶೋಷಣಾಂ ಕಿತ್ತಿಂ ಮ್ಹಣುನ್ ಸೊಸ್ಚಿಂ
ತೊಂಡಾಕ್ ಥಾಲಿಂ ಆನಿಕೀ ಕಶಿಂ ಘಾಲುನ್ ಭೊಂವ್ಚಿಂ
ಆಮ್ಚೆಂ ಖಾಣ್ ಮರ್ಯಾದೆನ್ ಖಾಂವ್ಕ್
ಕೊಣಾಲಾಗಿಂ ರಜಾ ಕಿತ್ಯಾಕ್ ಮಾಗ್ಚಿ
ಮ್ಹಜ್ಯಾ ದೆವಾಕ್ ಭಕ್ತೆನ್ ಭಿಜೊಂವ್ಕ್
ಕೊಣಾಕ್ ಕಿತ್ಯಾಕ್ ಲೆಂಬೆವ್ನ್ ರಾಂವ್ಚೆಂ
ಜಿವಿತ್ ದಿಲ್ಲಾಕ್ ಮಾನ್ ನಾ ಹಾಂಗಾ
ಪುಜಾರ್ಯಾಂಕ್ ತಾಚ್ಯಾ ಭಿಯೆವ್ನ್ ಚಲಾಜೆಗಾ
ಭೋಗ್ಯುನ್ ಭೋಗ್ಯುನ್ ವೀಟ್ ಆಯ್ಲಾ
ಲಾಯ್ ಲೂಟ್ ಸರ್ವ್ ಕರುನ್ ಆಸ್ತಾಂ
ಅನ್ಯಾಯಾಂಕ್ ಬೊಬೊ ಮಾರುಂಕ್ ನಜೊ
ಸೊಶಿತ್ ರಾವ್ ಸೊಶಿತ್ ರಾವ್
ಸರ್ವಾಂಕ್ ಏಕ್ ದೀಸ್ ಆಸಾ
ಭೋಗ್ಯಿತ್ ರಾವ್ ಭೋಗ್ಯಿತ್ ರಾವ್
ಸಮಡ್ ತುಕಾ ಶಿಕಯ್ತ್ ಆಸಾ
ಭೋಗ್ಯುನ್ ಭೋಗ್ಯುನ್ ಕಾಟ್ ತುಟ್ಟಾನಾ
ಶಿಕಯ್ಣಾರಾಂಕ್ ಉಬೆ ಕರ್
ಹಕ್ಯಾಂಕ್ ಝುಜ್ಚೊ ಕಾಯ್ದೊ
ಜಿಣಿ ಜಿಯೆಂವ್ಚೊ ಕಾಯ್ದೊ
ಸರ್ವಾಂಕ್ ಆಸಾ
ಮ್ಹಣ್ಲೆಂ ತಾಂಚ್ಯಾ ಕಟ್ಟಾಂನಿ ಭರ್

ಕೊಣೆ ವಾವ್ರಾಕ್ ಲಾಯ್ಲೊ

ಮ್ಹಾಕಾ ಸಮ್ಜನಾ ತುಕಾ ಹ್ಯಾ ಜಿನ್ನಾರ್
ಕೊಣೆ ವಾವ್ರಾಕ್ ಲಾಯ್ಲೊ
ಗುಲಾಮಾಪರಿಂ ಘೊಳ್ತೊಯ್
ಗುಡೆ ದೊಂಗೊರ್ ಶೆತಾಂ ಭಾಟಾಂ
ಸಕ್ಕಡ್ ಮಸ್ತುನ್ ಘಾಲುಂಕ್ ಪಾವ್ಲೊಯ್
ಎಕ್ಲೊ ಘೊಳ್ತೊಯ್ ವ್ಹಡ್ ನಾಸ್ಲೆಂ
ಕಶೀಯ್ ಹೊಗ್ಗಿಕ್ ಕಾಣ್ವೆವ್ನ್ ವೆತೊಯ್
ವಾರ್ಯಾಸಂಗಿಂ ಮಿರೊವ್ನ್ ವಾದಾಳ್ ಜಾವ್ನ್
ಚ್ಯಾರಾಂಯ್ ದಿಕಾಂನಿ ಮಿರೊಂವ್ಕ್ ಲಾಗ್ಲೊಯ್
ಖಿಳ್ತೆ ನಾಸ್ಲಲ್ಯಾ ತುಜ್ಯಾ ವಾವ್ರಾನ್
ನಾಪಾಸ್, ದಳ್ಳಿರೊ, ಸಾಂತೆಚೊ ಹಾಚ್ಯಾಕೀ ವ್ಹಡ್
ಬಿರುದಾಂ ಪುಂಕ್ಯಾಕ್ ಆಪ್ಣಾಂವ್ಕ್ ಸಕ್ಲೊಯ್
ಆಡವ್ ದವ್ರುನ್, ರೀಣ್ ಕಾಡುನ್
ಶೆತ್ಕಾರಾಂನಿ ಒಂಟಿಂ ಶೆತಾಂ
ಪೀಕ್ ಪೊಸ್ವೊನ್ ತುಪಿಂ ಭರುಂಕ್
ಗುಪ್ತಿಂ ಮನಿಂ ಘಾಲ್ತಾಂ ಲೆಕಾಂ
ಕೊಣೆಂ ತುಕಾ ಕಾಮಾಕ್ ಲಾಯ್ಲೊ
ಮ್ಹಾಕಾ ಸಮ್ಜನಾ ಪಾವ್ಲಾ ಮ್ಹಾಕಾ ಸಮ್ಜನಾ
ಘರಾಂ ದಾರಾಂ ಮಸ್ತುನ್ ಘಾಲುಂಕ್
ತುಕಾ ಕೊಣೆಂ ಸಾಂಗ್ಲೆಂ
ಆಮಿ ಹಾಂಗಾ ವಿವಿಂಗಡ್ ಧರ್ಮ್ ಬಾಂದ್ಲೆ
ತಾಂಕಾಂ ಸಾಂಬಾಳುಂಕ್ ವಿವಿಂಗಡ್ ದೆವಾಂಕ್
ತಾಂಕಾಂ ಜಿಯೆಂವ್ಕ್ ದಿಲ್ಯಾ ರಾವ್ಣೆರಾಂಕೀ
ದಾಕೈಣ್ ನಾಸ್ತಾಂ ಬುಡೊವ್ನ್ ಸೊಡ್ಲಿಯ್
ದೆವಾಂಚಿಯ್ ವಳಕ್ ನಾಸ್ಲಲ್ಯಾ ತುಕಾ ಹ್ಯಾ ಜಿನ್ನಿಂ
ಕೊಣೆಂ ವಾವ್ರಾಕ್ ಲಾಯ್ಲೊ ಮ್ಹಾಕಾ ಸಮ್ಜನಾ
ಗೊರ್ವಾಕ್ ಮಾರ್ಲ್ಯಾರೀ ಹಾಂಗಾ ಚುಕನಾ ಸಜಾ
ಕಿತ್ಲೆಶ್ಯಾ ಲೊಕಾಚೆಂ ಜಿಣೆಂ ಹರಾಮ್ ಕೆಲ್ಲ್ಯಾ ತುಕಾ
ಹಜಾರೊಂ ಲೊಕಾಂಚಿ ವೀದ್‌ವಾವ್ಣಿ ಕೆಲ್ಲ್ಯಾ ತುಕಾ
ಕಸಲೆಂ ಫರ್ಮಾಣ್ ವಾಚುಂ ಕಸೊ ದೆಸಾಂತರ್ ಕರುಂ

(ಕೇರಳ ಆನಿ ಕೂರ್ಗಾಂತ್ ನಾಸ್ ಕೆಲ್ಲ್ಯಾ ಪಾವ್ಲಾಕ್)

ಮಾಂಯೆಗೆ ಮ್ವಜ್ಯೆ ಕೊಂಕಣೆ

ಮಾಂಯೆಗೆ ಮ್ವಜ್ಯೆ ಕೊಂಕಣೆ
ಸರ್ದೆಲಾಂ ತುಜ್ಯಾ ಚರಣೆ
ಮತಿ ಮನಾಂತ್ಲಿಂ ಮ್ವಜಿಂ ಮಾಗ್ಣಿಂ
ದವರ್‌ಗೆ ಸದಾಂ ಧ್ಯಾನಿ ಮನಿ

ಸಾತ್ ಜಲ್ಮ್ ಆಸ್ಲಾರ್‌ಗೆ ಮಾಂಯ್
ತುಜ್ಯಾಚ್ ಗರ್ಭಾಂತ್ ಕಿರುಂಕ್ ದಿ
ಬಾಳ್ವಣಾಲಿಂ ಪಯ್ಲಿಂ ಮೆಟಾಂ
ತುಜ್ಯಾ ಪಾಲ್ವಾಕ್ ಧರುನ್ ಕಾಡುಂಕ್ ದಿ

ಸರಸ್ವತಿಚ್ಯಾ ಸುಳುಳ್ಕಾಂಚ್ಯಾ
ಗಾಣಾಂನಿ ಮ್ಹಾಕಾ ನಿದುಂಕ್ ದಿ
ಗಿರೆಸ್ತ್ ತುಜ್ಯೆ ಸಂಸ್ಕೃತೆಚಿ
ಅಸ್ಮಿತಾಯ್ ಜಿಣ್ಯೆಂತ್ ಭೊಗುಂಕ್ ದಿ

ಥಕ್‌ಲ್ಲಿ ಕೂಡ್ ಸುಶೆಗ್ ಮಾಗ್ತಾಂ
ತುಜ್ಯಾಚ್ ಉಸ್ಕಾರ್ ನಿದುಂಕ್ ದಿ
ಕೊಂಕಣಾಚ್ಯೆ ಮಾತಿಯೆಕ್ ಸದಾಂ
ಸಾರೆಂ ಜಾಂವ್ಚೊ ಸುಯೋಗ್ ದಿ

ಆಮಿ ಕೊಂಕಣಿ

ಆಮಿ ಕೊಂಕಣಿ ಶಿಂಪಡ್ಲ್ಯಾಂವ್ ಹರ್ ದಿಕಾಂನಿ
ಆಮಿ ಕೊಂಕಣಿ ಎಕ್ವಟ್ಲ್ಯಾಂವ್ ಸಂಸ್ಕೃತಾಯಾಂನಿ
ಆಮಿ ಕೊಂಕಣಿ ಮಿಸಲ್ಲ್ಯಾಂವ್ ಸರ್ವ್ ಧರ್ಮಾಂನಿ
ಆಮಿ ಕೊಂಕಣಿ ಸದಾಂ ಗಿರೆಸ್ತ್ ಆಚಾರ್ ವಿಚಾರಾಂನಿ

ಕುಡ್ಲಿ, ಕುಂಬಾರ್, ಆಚಾರಿ, ಭಂಡಾರಿ, ಖಾರ್ವಿ ಆನಿ ಬಾಂದಿ
ಪಡ್ಲಿ, ಕ್ರಿಸ್ತಾಂವ್, ನವಾಯತಿ, ರೆಂದೆರ್ ತಶೆ ಸಿದ್ಧಿ
ಶೆರೆಗಾರ್, ವ್ಹಾಜಂತ್ರಿ, ಗೊಮಾಂತಕ್, ಗಾವಡೆ, ಚಿತ್ಪಾವಣಿ
ಪಂಗಡ್ ಆಮ್ಚೆ ವಿವಿಧ್ ಆಸ್ಲ್ಯಾರಿ ಏಕ್ ಅಸ್ಥಿತಾಯ್ ಕೊಂಕಣಿ

ಆಮಿ ಕೊಂಕಣಿ ಶಿಂಪಡ್ಲ್ಯಾಂವ್ ಹರ್ ದಿಕಾಂನಿ
ಆಮಿ ಕೊಂಕಣಿ ಎಕ್ವಟ್ಲ್ಯಾಂವ್ ಸಂಸ್ಕೃತಾಯಾಂನಿ
ಆಮಿ ಕೊಂಕಣಿ ಮಿಸಲ್ಲ್ಯಾಂವ್ ಸರ್ವ್ ಧರ್ಮಾಂನಿ
ಆಮಿ ಕೊಂಕಣಿ ಸದಾಂ ಗಿರೆಸ್ತ್ ಆಚಾರ್ ವಿಚಾರಾಂನಿ

ಮಾಂಡೊ, ಬಾಯ್ಲಾ, ಜಾಗೊರ್, ತೊಣಿಯೊ ಆನಿ ಫೊಡ್ಯಾ ಮೊಡ್ಲಿ,
ಉಜ್ಯಾ ಖೆಳ್, ದೊರಿ ಖೆಳ್, ದಮಾಮ್, ದಫ್ ತಶೆಂ ದೆಕ್ಲಿ,
ಸಂಸ್ಕೃತಾಯೆ ಖೊಲಾಯ್ ರೊಂಬುನ್ ಗೆಲ್ಯಾ ಹರ್ ಕುಡಿ ಅತ್ಮಾಂನಿ
ಸರ್ಬರಾಯೆನ್ ಉಜಳ್ನ್ ಸಜುಂಯಾಂ ಜಗಾಚ್ಯಾ ಪೊಂತಾನ್ ಪೊಂತಾಂನಿ

ಹಿಂದೊ, ಮುಸ್ಲಿಮ್, ಕ್ರಿಸ್ತಾಂವ್ ಆಮಿ ಆವಯ್ ಆಮ್ಚಿ ಸರಸ್ವತಿ
ತಿಚ್ಯಾ ಉಸ್ಕಾರ್ ಪಾಲೆವ್ನ್ ಫುಲುಂಯಾಂ ವಿಸರ್ನ್ ಸರ್ವ್ ಜಾತಿ ಕಾತಿ
ಗೊಪಾಂತ್ ತಿಚ್ಯಾ ಭದ್ರತಿ ಭರ್ಮಾನ್ ಭೊಗುಂಯಾಂ ನಿರಂತರಿ
ವಿವಿಧತೆಂತ್ ಏಕತಾ ಪಾಚಾರುಂಯಾಂ ಕೊಂಕ್ಣಿ ಆಮಿ ಸದಾಂಕಾಳಿಂ

ನವೆಂ ವರಸ್

ವರ್ಸಭರ್ ಹೆಂ ಕೆಲೆಂಡರ್
ವಣದೆರ್ ಹರ್ದೆಂ ಫುಲೊವ್ನ್
ಮ್ಹಜ್ಯಾ ದಿಸಾಂಚಿ ದಿಶಾ ದಾಕಯ್ತಾಲೆಂ
ರಂಗ್ ಭರ್ಲೆ ವಣದೆರ್
ಅಧಿಕಾರಾ ಭರ್ಯಾನ್ ಬಸುನ್
ಪುಸ್ಕಟ್ ನಶಿಬಾಕ್ ಸದಾಂ ಹೆಡಾಯ್ತಾಲೆಂ
ಆಜ್ ನವೆಂ ವರಸ್ ಆಯ್ಲೆಂ
ಇತ್ತೆ ದೀಸ್ ಕುಲ್ಪಾಂ ಕಾಡ್ತಿ ಕೆಲೆಂಡರ್
ನಾಂವ್ ನಾಸ್ತಾಂ ಗಳುನ್ ಗೆಲೆಂ
ವಣದೆ ಲಾಗ್ಚ್ಯಾ ವೆಗ್ಳಾಚಾರಾನ್
ಘಡಿಯೆ ಭಿತರ್ ಕರುನ್ ಗೆಲೆಂ
ಖಿಣಾ ಭಿತರ್ ದುಸ್ರೆಂ ಏಕ್
ವರ್ಸಭರ್ ಮಸ್ತಿ ಮಿರೊಂವ್ಕ್
ತ್ಯಾಚ್ ಖಿಲ್ಯಾಕ್ ವೆಡ್ಕೊಳ್ ಮಾರುನ್
ಪರ್ಯೊ ಮಾವೊ ಸುಕ್ಲ್ಯಾ ಆದಿಂ
ನವೆ ಫಾಯ್ ಉಸ್ಕಾಂವ್ಕ್ ಆಯ್ಲೆಂ
ಪರತ್ ಮ್ಹಾಕಾ ಪಿಲ್ಲಾಂವ್ಕ್ ಪಾವ್ಲೆಂ
ಆತಾಂ ನವೆಂ ವರಸ್ ಆಯ್ಲೆಂ
ನವೆಸಾಂವ್ ಜಿಣಿಯೆಕ್ ಭರುಂಕ್
ನವ್ಯೊಚ್ ವೊಡಿ ಹಾಡುನ್ ಆಯ್ಲೆಂ
ತಾಂಡ್ತಾಂ ತಾಂಡ್ತಾಂ ಜಿಣಿಯೆ ಹೊಡೆಂ
ಖೊಲಾಯ್ ತಾಚಿ ಚಡೊವ್ನ್ ಬಸ್ಲೆಂ
ಮ್ಹಾಕಾ ಬಾವ್ಡ್ಯಾಕ್ ಆಶೆಲ್ಲ್ಯಾಕ್ ನಿಶೆಲ್ಲೆಂ
ತೆಚ್ ದೀಸ್ ತ್ಯೊಚ್ ಘಡಿ
ಜಿಣಿಯೆರ್ ಕರ್ತಾ ಘಾಡಿ
ಜಿವಿತಾಚ್ಯೊ ತಾಡ್ ವೊಡಿ
ನವ್ಯಾ ವರ್ಸಾಂತ್ಯಾಯಿ ನವ್ಯಾನ್ ಕುಲ್ಪಾಂ ಕಾಡಿ
ಜಿಣಿಯೆ ಬಾಂದಪ್ ತೆಂಚ್
ತ್ಯೊಚ್ ರಂಗ್ ಮಾಜ್ವಾಲ್ಲ್ಯೊ ವಣದಿ
ತಾಂತುಂ ರಾಜ್ ಕರ್ಚೆಂ ಆಶಾ ಉಸ್ಕಾಂವ್ಚೆಂ
ಕೆಲೆಂಡರ್ ಮಾತ್ ನವ್ಯಾಂತ್ಲೆಂ ನವೆಂ

ನಶಿಬ್ ಮ್ವಜೆಂ

ನಶಿಬ್ ಮ್ವಜೆಂ ಸುಣೆಂ ಜಾಲಾಂ
ಜಿಣಿಯೆ ವಾಟೆರ್ ಸಾಂಕ್ರೆರ್ ಫಾಲಾಂ
ಕಶ್ಟಾಂ ದುಕಾಂ ವಳಕ್ ಸದಾಂ
ಶಿವ್ಪಿ ಹಾಲೊವ್ನ್ ಭಿತರ್ ಘೆತಾ
ಸುಕಾ ಸಂತೊಸಾಕ್ ದೆಕಾನಾಸ್ತಾಂ
ಭೊಂಕುನ್ ಭೊಂಕುನ್ ಧಾಂವ್ಡಾವ್ನ್ ಸೊಡ್ತಾ
ಮಾಂದ್ರೆ ತೆದೆ ಪಾಂಯ್ ಸೊಡ್
ಮ್ಹಾಲ್ಪಡ್ಯಾಂನಿ ಸಾಂಗುನ್ ಸೊಡ್ಲಾಂ
ಸದಾಂ ಮೊಟ್ಟಿ ಮಾಂದ್ರಿ ಮ್ವಜೆ
ಪಾಂಯಾಂ ತೆದಿ ಜಾಯ್ತ್ ಕೆನ್ನಾ
ಪಿಂಜ್ಕರ್ ತಿರುಕ್ಟ್ ಪಾಂಗ್ರಣ್ ಮ್ವಜೆಂ
ತಕ್ಲೆ ಪಾಂಯಾಂಕ್ ಧಾಂಪಿತ್ ಕೆನ್ನಾ
ಸವಾಲಾಂಕ್ ಜಾಪ್ ಮೆಳಚ್ ನಾ
ನಶಿಬಾ ಸುಣ್ಯಾಕ್ ವಳಕ್ ಜಾಯ್ತ್ ಕೆನ್ನಾ
ಝಳ್ವಳ್ವಿತ್ ರುಪ್ಯಾ ದೇಗ್
ಮ್ಹಜ್ಯಾಯ್ ಮೊಡಾಕ್ ಉದೆತ್ ಕೆನ್ನಾ

ಯೇ ಸಾಯ್ಬಣಿ

- ಚೆಡೊ: ಯೇ ಸಾಯ್ಬಣಿ ಮ್ಹಜ್ಯೆ ಸಾಂಗಾತಿಣಿ
ಯೆತಾಯ್ ಮ್ಹಣುನ್ ಹುಂಬ್ರಾರ್ ಉಬೊಂ ತೆಮೆಟ್ಕಾಂನಿ
- ಚೆಡುಂ: ತುಂರೆ ಜಿಣಿ ಮ್ಹಜಿ ಮೊಗಾ ಕಾಣಿ
ಕಾಳ್ಜಾ ಪಾಟಾರ್ ಬಸೊವ್ನ್ ಮ್ಹಾಕಾ ಕರ್‌ರೆ ರಾಣಿ
- ಚೆಡೊ: ಮಾಣಿಕ್‌ಗೊ ತುಂ ಮ್ಹಜ್ಯಾ ಆಂಜಾ
ರಾತ್ ಸಗ್ಳಿ ಧೊಸ್ತಾಯ್ ಸ್ವಪ್ನಾಂತ್ ಮ್ಹಜ್ಯಾ
- ಚೆಡುಂ: ದೇವ್‌ರೆ ತುಂ ಮ್ಹಜೊ ರಾಜಾ
ಚೊವೀಸ್ ವೊರಾಂ ಕರ್ತಾಂ ತುಜಿ ಪುಜಾ
- ಚೆಡೊ: ಸುರ್ಯೊ ಲಿಪುನ್ ದರ್ಯಾ ವೆಂಗೆಂತ್
ಆಸಾ ಆಕಾಸ್ ನೆಟೊವ್ನ್ ತಾಂಬ್ಯಾ ರಂಗಾನ್
- ಚೆಡುಂ: ಮೊಗಾನ್ ಭರುನ್ ಮಸ್ತೆನ್ ಶಿಜುನ್
ವಿಸರ್ನ್ ಸೊಡ್ಯಾಂ ಸಂಸ್ತಾಕ್ ಯೇ ತುಂ ಗೊಪಾಂತ್

ಆಮಿ ರಂಗ್ ಕೊಂಕ್ಷೆಚೆ

ಸಂಸ್ಕೃತಾಯೆಚಿಂ ರೊಂಬೊವ್ನ್ ಪಾಳಾಂ
ಎಕ್ವಟ್ ಥಿರಾಯ್ಲಾ ಮಹಾಮೆಳಾಂತ್
ಮಾಯಾಮೊಗಾಚಿಂ ಫುಲೊವ್ನ್ ಪಾಳಾಂ
ಸಂಸಾರ್ ಸಜಯ್ತಾವ್ ಸದಾಂಕಾಳಾ

ಆಮಿ ರಂಗ್ ಕೊಂಕ್ಷೆಚೆ ಹರ್ ಜಾತಿಂ ಬೊಲಿಂಚೆ
ಜಾತ್ಯಾತೀತ್ ತತ್ವಾಚೆ ಸ್ವಾಭಿಮಾನ್ ಫುಲೊಂವ್ಚೆ
ಸೊಜೆರ್ ಆಮಿ ಕೊಂಕ್ಷೆಚೆ ಹರ್ ಗಡಿ-ಪ್ರಾಂತ್ಯಾಂಚೆ
ಎಕ್ವಟುನ್ ಕೊಂಕ್ಷೆಕ್ ಸುಂರಗಾರಾನ್ ಸಜೊಂವ್ಚೆ

ಗಾಂವಾಂ ಗಾಂವಾಂನಿ ವಾಂಟುನ್ ಗೆಲ್ಯಾಂವ್
ಮ್ಹಾಮೆಳಾ ಮಾಟ್ವಾಂತ್ ಏಕ್ ಜಾಲ್ಯಾಂವ್
ಲಿಪಿಂ-ಬೊಲಿಂಚ್ಯಾ ಫಾಂಟ್ಯಾಂನಿ ರಂಗುನ್
ವಿವಿಧತೆಂತ್ ಎಕ್ವಟ್ ಪಾಚಾರ್ತಾವ್

ಕೊಂಕ್ಷೆಚೊ ಝರೊ ಫುಟತ್ ರಾವೊಂ
ವಿವಿಧತೆ ಸೊಭಾಯ್ ಸಂಸಾರ್ ಭರೊಂ
ಮಾಂಯ್ ಭಾಶೆ ಮೋಗ್ ಕಾಳ್ಜಾಂತ್ ಖಿಂಚೊಂ
ಸರಾಸರಿ ಸಂಸಾರ್ ಜಿವಾಳ್ ಉರೊಂ

(ಭಾರತಾಚ್ಯಾ ರಾಷ್ಟ್ರಪತೀನ್ ಭಾಗ್ ಘೆತ್‌ಲ್ಲ್ಯಾ ಪಯ್ಲೆ ವಿಶ್ವ ಕೊಂಕ್ಷೆ
ಸಾಂಸ್ಕೃತೀಕ್ ಮಹಾಮೆಳಾಕ್ ಘಡ್‌ಲ್ಲೆಂ ಗೀತ್)

ವಿರಹ್ ಗೀತ್

ಚಿಂತ್ನಾನಿ ತುಜ್ಯಾ ಕಡ್ತಾಗೊ ಕಾಳಿಜ್
ಉಗ್ಡಾಸ್ ತುಜೊ ಧೊಸ್ತಾನಾ
ದುಕಾಂ ದೊಳ್ಯಾಂತ್ಲಿಂ ಜಿರ್ತಾತ್‌ಗೊ ಪೊಲ್ಯಾರ್
ಪಾಲಂವ್ ತುಜೊ ನಾಸ್ತಾನಾ
ಮನಾಂಗ್ಲಾಂತ್ ಮ್ಹಜ್ಯಾ ಮೊಗಾಚ್ಯೊ ಘಡಿ
ಸದಾಂನಿತ್ ಫಾಲ್ತಾಲ್ಯೊ ಘಡಾಮೊಡಿ
ಮೊಗಾಕ್ ಮೊಲ್ ನಾ ಉತ್ರಾಂ ಉರ್ಲಿಂನಾಂತ್
ಆತಾಂ ಫಕತ್ ಚಾಕ್ರಾಂಗೊ ಯಾದಿ
ಹೆಡಾಯ್ತಾತ್ ಮ್ಹಾಕಾ ಝಾಡಾಂ ವೊಡ್ತಾಂತ್ಲಿಂ
ಮೊಗಾಕ್ ಆಮ್ಚ್ಯಾ ಸಾಕ್ಸ್ ಜಾಲ್ಲಲಿಂ
ಹಾಸ್ತಾಗೊ ಸುರ್ಪಾಕ್ ರುಕಾಂಚಿ ಸಾವ್ಣಿ
ವೆಂಗೆಕ್ ಆಮ್ಚ್ಯಾ ಸಾತೆಂ ಧರ್ಲಲಿ
ಕಿಮ್ಚಿತಾಂ ತಿಲ್ಲಿಂ ಆಂಕ್ರತಾತ್ ಸ್ವಪ್ನಾಂ
ನಿಸ್ಸಾರ್ ಕರುನ್ ನಿದೆಚ್ಯೊ ರಾತಿ
ಜಿವಿತಾಂತ್ ಆಯ್ಲೆಂಯ್ ವಾದಾಳಾ ಭಾಶಿಂ
ಗೆಲೆಂಯ್ ಉಬುನ್ ಜಶಿ ಸುಕಿ ಖೊಲಿ

ಚೋರಿಯಾಂ ಚೋರಿಯಾಂ

ಚೋರಿಯಾಂ ಚೋರಿಯಾಂ ಚೋಯ್ತಾನಾಗೊ
ರುಪ್ಪೆಂ ತುಗೆಲೆಂ
ಹಳೊ ಹಳೊ ತುಜೆರ್ ಝಡ್ತಾ
ಮನ್‌ಗೊ ಮ್ಹಗೆಲೆಂ
ಕೆನ್ನಾಂ ಕೆನ್ನಾಂ ಹಾಸ್ತಾಯ್ ತುಂ
ಮೊಗ್ರೆ ಫುಲೊವ್ನ್ ಪೊಂಟಾಂಚೆರ್
ಕೆನ್ನಾ ಕೆನ್ನಾ ಲಜ್ತಾಯ್ ತುಂ
ಆಬೊಲಿಂ ಶಿಂಪೊವ್ನ್ ಪೊಲ್ಯಾಂಚೆರ್
ರಸ್ತಾ ಕೆಸಾಂಕ್ ವಾರ್ಯಾರ್ ಸೊಡುನ್
ಮಾಟ್ ಕೆಲಾಂಯ್ ಮತಿಚೆರ್
ವಾಂಕ್ಡೆ ದಿಶ್ಟಿನ್ ಮ್ಹಾಕಾ ಚೊಪುನ್
ಝಗ್ಲಾವ್ನ್ ಗೆಲಾಂಯ್ ಕಾಳ್ಜಾಚೆರ್
ಕೆನ್ನಾ ಕೆನ್ನಾ ನಾಚ್ತಾಯ್ ತುಂ
ಸವಾಲ್ ಉಡೊವ್ನ್ ಮೊರಾಚೆರ್
ಕೆನ್ನಾ ಕೆನ್ನಾ ಗಾತಾಯ್ ತುಂ
ಶರ್ಥ್ ಮಾರುನ್ ಕೊಗ್ಗೆಚೆರ್
ಕೊಗ್ಗಿ ತಾಳೊ ಮೊಗ್ರೆ ಕಳೊ
ನಾ ಸರ್ ಹಾಕಾ ದುಸ್ರೊ
ತುಜ್ಯಾವೀಣ್‌ಗೊ ಚೆಡುವಾ
ಸಂಸಾರ್ ಜಾಲಾ ಕಚ್ಚೊ

ಅಶಿ ಏಕ್ ಆಶಾ

ಹಾಂವ್ ಜೆನ್ನಾಂ ಜೆನ್ನಾಂ ತ್ಯಾ ಪಾರ್ಕಾಕ್ ವೆತಾಂ
ರುಕಾಂ ಮುಳಾಂನಿ ದಿಶ್ಚಿ ಜೆನ್ನಾಂ ಜೊಕ್ತಾಂ
ದೊಳ್ಯಾಂಕ್ ತೊಪುನ್ ಕಾಳಿಜ್ ಲಾಸ್ತಾತ್
ತರ್ನ್ ಜೊಡಿಂಚಿಂ ಮೊಗಾ ಫೆಸ್ತಾಂ
ಹ್ಯಾಯಿ ಅಸ್ಕತ್ ಕಾಳ್ಜಾನ್‌ಗೊ ಬಾಯೆ
ಗುಪ್ತಿಂ ಮೋಗ್ ಕೆಲ್ಲೊ ತುಜೊ
ಜಿಬೆ ಪೊಂತಾರ್ ಉತರ್ ಲಾಸ್ತಾಂ
ಮೊಗಾ ಆಂವ್ಡೊ ಗಳ್ಯಾಂತ್‌ಚ್ ಸುಕ್ಲೊ
ರಿವಾಜಿಂ ಆನಿ ದಸ್ತುರೆಂ ಮಧೆಂ
ನಿತಳ್ ಅತ್ಮೊ ಮ್ಹೆಳೊಗೊ ಜಾಲೊ
ಮ್ಹಜ್ಯೆ ತುಜ್ಯೆ ಮೊಗಾ ಮೆಳಿಕ್
ದುಡ್ಡಾ ಪಾಗೊರ್ ಆಡ್ಕಳ್ ಆಯ್ಲೊ
ಆತಾಂ ಅಸ್ಕತ್ ಕಾಳ್ಜಾಕ್ ಸಮಾಧಾನಾನ್ ಭಿಜೊಂವ್ಕ್
ವೊಲ್ಕಾ ದೊಳ್ಯಾಂಕ್ ಉಬೆನ್ ಭರುಂಕ್
ಕೆನ್ನಾ ಕೆನ್ನಾ ತ್ಯಾ ಪಾರ್ಕಾಕ್ ವೆತಾಂ
ರುಕಾ ಮುಳಾಂನಿ ದಿಶ್ಚಿ ಜೊಕ್ತಾಂ
ಸುಕೈ ಮ್ಹಜ್ಯೆ ಜಿಣಿಯೆರ್ ತುಜೊ ಮೊಗಾ ಶೆಳೆರ್ ಶೆಣ್ಣೊನಾ
ಹ್ಯಾ ರುಕಾಂ ಮುಳಾಂನಿ ವೆಂಗುಂಕ್ ತುಕಾ ಪಾವ್ಲೊಂನಾ
ನಿರಾಶಿ ಮತಿಂತ್ ಚಿಂತ್ತಾಂ ರುಕಾಂಕ್ ಪಳೆವ್ನ್ ಆಂವ್ಡೆತಾಂ
ಹಾಂಚ್ಯಾ ಮುಳಿಂ ತುಕಾ ವೆಂಗುನ್ ಬಸುಂಕ್ ಭಾಗ್ ನಾಸ್ಲೊಂ
ಹಾಂವ್‌ಚ್ ಥಂಯ್ಚೊ ರೂಕ್ ಜಾವ್ನ್ ಕಿರ್ಲಯ್ಲೊಂ ತರ್...

(ಕೊಂಕ್ಣಿ ನಾಟಕ್ ಸಭೆಚ್ಯಾ ಅಂತರ್ ಫಿರ್ಗಜ್ ಕವಿತಾ ಸ್ಪರ್ಧಾಂತ್ ಪಯ್ಲೆಂ
ಇನಾಮ್ ಆಪ್ಣಾಯಿಲ್ಲೆ ಕವಿತಾ. 28.07.2002)

ಮೊಸ್ತಿಪಣ್

ಅಗೇ ದೊರಾ ವಾವೈ..
ತುಜೆಂ ನಶಿಬ್ ಚಿಂತುನ್
ಭಿತರ್ಲ್ಯಾ ಭಿತರ್ ತುಜ್ಯಾ
ಮೊಸ್ತಾನ್‌ಗೆ ಜಳ್ಲಾಂ..
ಮ್ಹಜ್ಯಾ ಕಾಳ್ಜಾ ಗೊಂಡ್ಯಾಚ್ಯಾ
ಕೆಸಾಂನಿ ಬೊಟಾಂ ಚರೊವ್ನ್
ಸಂಸಾರ್ ವಿಸ್ತುಂಕ್ ಆಶೆಲ್ಲೊಂ..
ತೆಂ ತಾಕಾ ಕಳ್ಳೆಂಚ್ ನಾ
ಆವ್ಕಾಸ್ ಒದ್ಗುನ್ ಆಯ್ಲೊಚ್ ನಾ
ಪುಣ್ ತುಂ ತ್ಯಾ ಪುಲಾಂ ನಿಬಾನ್
ತಿಚ್ಯಾ ಕೆಸಾಂನಿ ಬಸುನ್
ಹರ್ದ್ಯಾರ್ ಪಾಟಿರ್ ಖೆಳ್ತಾಸ್ತಾನಾ
ತುಜೆರ್ ಮೊಸ್ತಾನ್ ಶಿಜನಾಸ್ತಾಂ
ಆನಿ ಕಿತೆಂ ಕರುಂ....

ರಚ್ಚಾರಾಲಾಗಿಂ

ಜಿಣಿಯೆ ಸುಕಾಚ್ಯೊ ವಾಟೊ ಸೊದಿತ್
ಹರೇಕ್ ದೀಸ್ ಭೊಂವತ್ ಆಸಾಂ
ಝಲ್ಲೆ ವಾಟೆಂನಿ ನಶಿಬ್ ಮ್ಹಜೆಂ
ಖಿಯ್ ಶಿಂಪಡ್ಲಾಂ ಚಿಂತಿತ್ ಆಸಾಂ
ಹುಂಕುಂಕ್ ಆತಾಂ ಜಿಣಿಯೆ ಪೊಣ್ಣಾಂ
ನಾಕಾಂತ್ ಸ್ವಾಸ್ ಚೆಪಿತ್ ಆಯ್ಲಾಂ
ಸ್ವಪ್ನಾಂ ಸ್ವಪ್ನೆಂವ್ಕ್ ಪುಡಾರಾಚೆಂ
ಮನಾಂತ್ ಚಿಂತ್ನಾಂ ದಾಳಿತ್ ಬಸ್ಲಾಂ
ನಶಿಬ್ ಅಶೆಯ್ ಉಗ್ಡುಂ ಮ್ಹಜೆಂ
ರಚ್ಚಾರಾ ಮ್ಹಾಕಾಯ್ ಬೇದ್ ನಾಸ್ತಾಂ
ಮೊಟರ್ ಕಾರಾಂ ಬಂಗ್ಲೆ ತಾರಾಂ
ಮ್ಹಾಕಾಯ್ ದೀ ಮೆಟಾ ಮೆಟಾಕ್ ಚಾಕ್ರಾಂ
ದುಕಾಂ ಕೊಂಡಾಂತ್ ಹಾಂವ್ ಆತಾಂ
ಸುಕಾ ಝರಿ ಉಸ್ತುಂಕ್ ಲಾಗ್ಲಾಂ
ದುಕಾಂ ಆವ್ರಾನ್ ಸಾಗೊರ್ ಜಾಲ್ಯಾತ್ ದೊಳೆ
ಜಿವಿತ್ ಸಗ್ಳೆಂ ತಾಂತುಂ ಬುಡೊನ್ ಮೆಲಾಂ
ರಚ್ಚಾರಾಗಾ ರಚ್ಚಾರಾ ನಕ್ಯಾ ಅಸಲಿ ಘಾಲ್
ದಾಂಟಾಯಿಲ್ಲೊ ಫಾತೊರ್ ಜಾಂವ್ಚಿ ಭಾಂಗಾರಾ ಫಳ್
ಸುಕ್ತ್ಯಾ ನಶಿಬಾಚ್ಯೆ ಪುಟ್ಟಲೆ ಧಾಳಿಂನಿ
ವ್ಹಾಳಯ್ ದುದಾ ಮ್ಹೊಂವಾಚಿ ಝರ್

ವಿಪರ್ಯಾಸ

ಮಜ್ಜೆ ರಾಂದ್ವಯೆ ವೊಳಿಂತ್
ದೋನ್ ವಿವಿಂಗಡ್ ರೂಡಾಂ
ದೆಂಟ್ಯಾಚೆಂ ಪೀಲ್, ದುಸ್ರೆಂ ಮ್ಹಾತಾರೆಂ ವಾಂಯ್ಕೆಂ
ಮಾಯಾಮೋಗ್ ಆಸ್ಲೊ ಥಂಯ್
ಎಕ್ ದೀಸ್ ಅಶೆಂ ಘಡ್ಲೆಂ
ದೊಗಾಂಕೀ ಮಾತ್ಯೆಂ ಲಾಗುನ್ ಆಯ್ಲೆಂ
ವಾಂಯ್ಕೆಂ ಮ್ಹಣಾಲೆಂ ದೆಂಟ್ಯಾಲಾಗಿಂ
ಉಸಳ್ಳಾಕಾ ದೇಡ್ ಮುಟ್ಲ್ಯಾ
ಧನಿ ಮ್ಹಜಿಂ ಫಳಾಂ ಮಾತ್ರ್ ವರ್ತಾ
ಪೂಣ್ ತುಕಾ ಖಾವ್ನ್ ಚಿಂವಡ್ ಕರ್ತಾ
ಭುರ್ಗೊ ದೆಂಟೊ ಶಾಂತ್‌ಪಣಿ
ಮ್ಹಣಾಲೊ ವಾಂಯ್ಕಾಲಾಗಿಂ
ವ್ಹಯ್ ಬಾಬಾ ಮ್ಹಜ್ಯಾ ಥಾವ್ನ್
ತಾಚಿ ರೂಚ್ ದೊಡ್ಡಿ ಜಾತಾ
ದೆಕುನ್ ಮ್ಹಾಕಾ ಸರ್ವಸ್ವ್ ಆಪ್ಣಾಯ್ತಾ
ಪುಣ್ ತುಜಿಂ ಫಳಾಂ ಕಾಬಾರ್ ಜಾತಾಂ
ಹುಲಾವ್ನ್ ತುಕಾ ಗೊಬೊರ್ ಕರುನ್
ಹಾಡ್ನ್ ವೊತ್ತಾ ಮ್ಹಜ್ಯಾಚ್ ಮುಳಾಕ್...

ಏಕ್ ಸವಾಲ್

ಮೊಯ್ದೆ ಹಾತಿಂ ದಿತಾಂ ಪೊಳಿಯೊ
ಫಾಲೆ ಮನ್ಯಾಕುಳಾಕ್ ಕಾಯ್ದೆ
ಸಂಸಾರಿಂ ಆಮಿ ಮಾಂದ್ಲೆ ತೆ
ದಾರ್ವಟೆ ಮ್ಹಣುನ್ ಸರ್ಗಾಕ್ ವೆಚೆ
ನಿಜಾ ದೆವಾಕ್ ಮಾನ್ ದಿ
ಖಂಡಿತ್ ಜಾವುನ್ ಉತರ್ ದಿಲೆಂ
ಆವಯ್ ಬಾಪಾಯ್ಕ್ ಮಾನ್ ದಿ
ಉತರ್ ಕಾಳ್ಜಾಂತ್ ಖಿಂಚಯ್ಲೆಂ
ಸರ್ವ್ ಉಪಾದೆಸ್ ಆಸಾತ್ ತಶೆ
ಪಾಳ್ವೆಂ ಪ್ರೇತನ್ ಹಾಂವೆಂ ಕೆಲೆಂ
ದೆವಾ ನಾಂವ್ ವ್ಯರ್ಥ್ ಕಾಡಿನಾಕಾ
ಹಾಂಗಾ ಮ್ಹಜೆಂ ಶಿಂತಿದ್ ಖೆಲೆಂ
ಆಯಿಲ್ಲ್ಯಾ ಗೆಲ್ಲ್ಯಾಂಕ್ ಸವಾಲ್ ಫಾಲ್ತಾಂ
ದೆವಾ ನಾಂವ್ ಕಿತೆಂ ಸಾಂಗಾ
ಘೊರೊಜ್ ಮಾರುನ್ ಸಾಂಗ್ತಾತ್ ಮ್ಹಾಕಾ
ಭೆತ್ಪೊಚ್ ತುಂ ಮೆಂದು ಖಾಯ್ನಾಕಾ
ದೊತೊರೈಚ್ಯೆ ಮಾದ್ರಿ ಬಾಯೆಕ್
ಕುಮ್ಸಾರಿಂತ್ಲ್ಯಾ ಪಾದ್ರಿ ಬಾಬಾಕ್
ಕುಜ್ವಂತುಲ್ಯಾ ಬೊಟ್ಟೆರ್ ಮಾಮಾಕ್
ಘಾಂಟೆರ್ ಉಮ್ಕಾಳ್ಚ್ಯಾ ಮಿರೊಣಾಕ್
ಸವಾಲಾಂನಿ ಸವಾಲ್ ಫಾಲ್ತಾಂ
ದೆವಾ ನಾಂವ್ ಕಿತೆಂ ಸಾಂಗಾ
ಮೆಂದ್ವಾಂತ್ ತಾಂಚ್ಯಾ ಹುಂಚ್ಲೆ ಚರ್ತಾಂ
ಸಕ್ಕಡ್ ಜಾತಾತ್ ಬೋಳ್ ಬೆಪ್ಪಾ
ಸರ್ವ್ ರಚ್ಲಲ್ಯಾ ದೆವಾ ಮ್ಹಜ್ಯಾ
ಉಪಾದೆಸಾಂ ವೆಳಾ ಕಿತ್ಯಾಕ್ ಚಿಂತ್ಲೆಂನಾಯ್
ತೊ ಉಪಾದೆಸ್ ಲಿಕ್ತಾ ಆದಿಂ
ತುಜೆಂ ನಾಂವ್ ಕಿತ್ಯಾಕ್ ಸಾಂಗ್ಲೆಂನಾಯ್...

ಫಾರಿಕ್ವಣ್

ತೈ ಆಂಬೊರ್ ಪಿಕ್ಕೆ ಸಕಾಳಿಂ
ಆಂಬ್ಯಾ ಮೊಲ್ಯಾಂತ್ ರಾಕ್ತಾಲೆಂಯ್ ಮ್ಹಾಕಾ
ಝಡೊವ್ನ್ ದಿಂವ್ಚ್ಯಾಕ್ ಆಂಬಿಂ ತೊರಾಂ
ಹಾಂವ್‌ಗೊ ಯೆಣೆಂ ತುಜೆಂ ಪಾರ್ಕುನ್
ಸಗೊಚ್ ತುಜ್ಯಾ ಮೊಗಾನ್ ಪಿಕ್‌ನ್
ವ್ಹಡಿಲಾಂಚೆ ಹಳೂ ದೊಳೆ ಚುಕೊವ್ನ್
ಆಂಬ್ಯಾ ತೊರಾಂಕ್ ಫಾತೊರ್ ಜೊಕ್ವಾಕ್
ಫಾಡಿಯೆ ಭಿತರ್ ಪಾವ್ತಾನಾ ಮೊಲ್ಯಾಂತ್...
ತೆಂ ತೊರ್ಚ್ ತುಜೆರ್ ಭುಲ್ಲೆಂ
ವಾಂಕ್ಡ್ಯಾ ತಿಂಕ್ಡ್ಯಾ ಕಮ್ರಾಕ್ ತುಜ್ಯಾ ಪಳೆವ್ನ್
ತೃಪ್ತೆನ್ ಫಾಂಟ್ಯಾರ್ಚ್ ಧಲ್ಲೆಂ
ವಾಟ್ ಲಾವುನ್ ಆಶೆಕ್ ಮ್ಹಜ್ಯೆ
ದೇಂಟ್ ತುಟೊವ್ನ್ ಪಾಂಯಾಂಕ್ ತುಜ್ಯಾ ಪಡ್ಲೆಂ
ಹಾಂವ್‌ ಖರೆಲೊಂ, ಪಾದ್ಲೆಲೊಂ, ಲಜೆಲೊಂ
ಆಮ್ಚ್ಯಾ ಮೊಗಾಕ್, ಬೊಣಿಯೆಚ್ಯಾ ಉಮ್ಯಾಕ್
ವಾಟ್ ಲಾಯಿಲ್ಲಾ ತೊರಾಂಚೆರ್ ಮಿಬಾಳ್ಲೊಂ
ದೆಕುನ್ ತಾಂಕಾಂ ಬೂದ್ ಶಿಕೊಂವ್ಕ್
ಮಾಪ್ಲ್ಯಾ ಪಿಲ್ಯಾಕ್ ಆಪೊಂವ್ಕ್ ಧಾಡಿಲಾ
ಆತಾಂ ಸರ್ವ್ ತೊರಾಂಕ್ ಕಾಡೊವ್ನ್
ಹರಾಜ್ ತಾಂಕಾಂ ಫಾಲಯ್ತಲೊಂ
ಉರ್ದಲ್ಯಾಂಕ್ ಮಿಟಾ ಖೊಳಾಂತ್ ಚಿರುಟಾವ್ನ್
ಕೊಚೊರ್ ಕರುನ್ ಲೊಣ್ಣೆಂ ಫಾಲೊವ್ನ್
ಜೆವ್ಣಾವೆಳಿಂ ಮಿರಿಯಾಂನಿ ಖಾತಲೊಂ.

ಮರಾಠಾಗಿಂ

ಅಕ್ರಮೀ ಸಂಬಂದ್ ತುಜೊ ಏ ಮರಾಠ್
ಮಾಸೂಮ್ ಬಾಳಾಂಕ್ ಧೊಸುಂಕ್
ತುಕಾ ಕಾಂಯ್ ಕಾನೂನ್ ಲಾಗನಾ?
ತರ್ವೆ ಪಿರಾಯೆಚ್ಯಾಂಕ್ ವೆಂಗುಂಕ್
ತುಕಾ ಕಿತ್ಯಾಕ್ ಗಡ್ ಲಾಗನಾ?
ನೆಣ್ತಲ್ಯಾಂಚಿ ಪಾಲ್ವಾ ಊಬ್
ಖಿಣಾ ಭಿತರ್ ಫಾರೂನ್ ಸೊಡುಂಕ್
ತುಕಾ ಕಿತ್ಯಾಕ್ ದಾಕ್ಟೆನ್ ಭೊಗನಾ?
ತರ್ವೆ ಜೊಡಿ ಮೊಗಾ ಪಾವ್ಲಾಂ
ಬೆಫಿಕಿರಾಯೆನ್ ಹುಮ್ಮುನ್ ಕಾಡ್ತಾಯ್
ಮೊಗಾ ಮಸ್ತೆನ್ ಮಿರೊಂವ್ಚ್ಯಾ ವೆಳಾ
ಕಾಳ್ಜಾ-ಮನಾಂನಿ ವೆಗ್ಳಾಚಾರ್ ಭರ್ತಾಯ್
ಧಾದೊಸ್ಕಾಯೆನ್ ಸಂಸಾರ್ ತಾಂಡ್ತಾಂ
ಮದೆಂ ಪಯ್ಲಾರ್ ಬುಡೊವ್ನ್ ಸೊಡ್ತಾಯ್
ಆಪ್ಲೆಚ್ ವಾಟೊ ಕಾತರ್ನ್ ವೆತಾಂ
ಜಿಣ್ಯೆರ್ ದುಕಾಂ ಗುಡೆ ಆಡ್ ಫಾಲ್ತಾಯ್
ಇಶ್ಟಾಂ-ಇಶ್ಟಾಂ ಮಧೆಂ, ಕುಟ್ಮಾ-ಕುಟ್ಮಾ ಮಧೆಂ
ಘೊವಾ-ಬಾಯ್ಲೆ ಮಧೆಂ, ಆವಯ್ ಬಾಪಯ್-ಭುರ್ಗ್ಯಾಂ ಮಧೆಂ
ದಾಕ್ಟೆನ್‌ವೀಣ್ ದೊರೆ ಬಾಂದುನ್
ಆಪ್ಲ್ಯಾ ಪೆಲ್ಯಾಂಕ್ ಮಾಯಾಗ್ ಕರ್ತಾಯ್

ಪಿಂಜ್ರಾಕ್‌ಚ್ ವೆತಾಂ ಪಾಟಿಂ
ವಿಳಾಪ್ ಜಾಲಾಂ ಮ್ಹಜೆಂ ರುದಾನ್
ಪಿಂಜ್ರಾ ಆಸ್ರಾ ಸೊಡ್ವೆರ್
ತಾಚೆಂಯ್ ಆತಾಂ ಪಡ್ಲಾಂ ಧಾಂಪಣ್
ಜಿಣಿ ಪಡ್ಲಾ ವಾಟೆರ್
ನಾಕಾ ಮ್ಹಾಕಾ ಅಸಲಿ ಸೊಡ್ವಣ್
ಲಿಸಾಂವ್ ಶಿಕಯ್ಲಾಂ ಜಿಣಿಯೆನ್
ಪಿಂಜ್ರಾಂತ್‌ಚ್ ಫಿಚಾರ್ ಜಾಲ್ಯಾ
ಮ್ಹಜೆ ಪಿಂಜ್ರಾ ಭಾಯ್ಲಿ ಸೊಡ್ವಣ್

ಮಿಸ್ತೆರ್

ಮಾತಿಯೆ ಮುದ್ದಾಕ್ ಜಿವಿತ್ ದಿವ್ನ್
ದೆವಾನ್ ತವಳ್ ಆದಾಂವ್ಕ್ ರಚ್ಚೊ
ಸಂಸಾರಾಚೆಂ ಸುಕಾಂ ಜೊಡ್ಚಾಕ್
ಮ್ಹಣ್ತಾತ್ ತಾಕಾ ಸಮರ್ಪಿತ್ ಕೆಲೊ
ಚಿಂತ್ನಾಂಕ್ ತಾಚ್ಯಾ ಈಟ್ ದಿಂವ್ಚಾಕ್
ಮತಿಚ್ಯೊ ಆಶಾ ಸುಫಳ್ ಕರ್ಚಾಕ್
ಎಕ್ಸುರ್ಯಾ ತಾಚಿ ಉಬ್ಗಣ್ ಧಾಂವ್ಡಾವ್ಕ್
ನಿದೆಂತ್ ತಾಚಿ ಬೋರ್ ಮಿಂಟುನ್
ಸಾಂಗಾತ್ ತಾಕಾ ಜಾಂವ್ ಮ್ಹಣುನ್
ಎವೆಕ್ ರಚ್ಚೊ ನಿರ್ಧಾರ್ ಕೆಲೊ
ಅಶೆಂ ರಚ್ತಾಂ ಪ್ರಮಾದ್ ಘಡ್ಲೊ
ಖಿಂಯ್ಸರ್ ಕಸಲೊಗಿ ಕೊಣ್ಣಾ
ವಿಚಿತ್ರ್ ಫಳಾಂ ರೂಕ್ ರೊಯ್ಲೊ
ಆನಿ ದೊಗಾಂಕೀ ಸಂಸಾರ್ ದಿಲೊ
ಎವೆನ್ ದಿಲ್ಲಿಂ ಫಳಾಂ ಖಾವ್ನ್
ಆದಾಂವ್ ಬಾವ್ಣೊ ಬೆಪ್ಪಾ ಜಾಲೊ
ಹೆಂ ಬೆಪ್ಪಾಪಣ್ ಫಳಾಂ ಸಂಗಿಂ
ಆಜೂನ್ ಪರ್ಯಾಂತ್ ದಾದ್ಲ್ಯಾಕ್
ತಕ್ಲೆ ಥಾವ್ನ್ ತಕ್ಲೆ ಪರ್ಯಾಂತ್
ದೆಂವತ್ ಆಯ್ಲಾಂ, ದೆಕುನ್ ಆತಾಂ
ಕಸಲೊಯ್ ಹರಾಮಿ ದಾದ್ಲೊ
ಬಾಂಯ್ಲಿ ಸಾಮ್ಯಾರ್ ಸದಾಂನೀತ್
ಬೆಪ್ಪಾ ಜಾಯಿತ್ ಆಸಾ
ಪಾತ್ಕಾ ಪುರ್ವಿಲೊ ಆದಾಂವ್ ಜಾಂವ್ಚ್ಯಾ ಖಾತಿರ್

ಜಾಯಾತ್

ಕೊಣಾಕ್

ಆಶ್ವಾಸನ್ ದಿಂವ್ಚಿ ರಿವಾಜ್ ಕಳಿತ್ ಆಸಾ
ಪೊಳ್ಳುರೊ ಭರ್ವಸೊ ದಿಂವ್ಚಿ ತಾಂಕ್ ಆಸಾ
ಮಾನ್ ಮರ್ಯಾದ್ ಹೊಗ್ಗಾವ್ನ್ ಸವಯ್ ಆಸಾ
ಆಪ್ಲ್ಯಾ ಪೆಲ್ಯಾಕ್ ಪಿಳ್ಳಿ ವಿದ್ಯಾ ಕಳಿತ್ ಆಸಾ
ಫಟ್ಕಿರಿ ಫಿರ್ಯಾದ್ ಮಾಂಡ್ಚಿ ಜೇಬ್ ಆಸಾ
ಘೊಟಾಳೆ ರಚ್ಚಿ ಚೊರಾಂ ತಕ್ಲಿ ಆಸಾ
ಬಾರಾಯ್ ಮ್ಹಯ್ನೆ ಫಿಂತಾಂ ಕಾತ್ರಂಕ್ ತಾಂಕ್ ಆಸಾ
ವೊರಾಂಚಿಂ ವೊರಾಂ ಭಾಷಣಾಂ ಬಿಗ್ಡುಂಕ್ ಪಾವ್ನ್ ಆಸಾ
ದೊಳ್ಳಾಂನಿ ಕುಂಭಕರ್ಣಾಚಿ ನೀದ್ ಆಸಾ
ಬಸ್ಕೆಂಕ್ ದೀಂವ್ಕ್ ಕುಲ್ಯಾಂನಿ ಊಬ್ ಆಸಾ
ವಿದೇಶಾಂನಿ ಮರು ಭಂವ್ಡಿ ಮಾರ್ಚಿ ಆಶಾ ಆಸಾ
ಬಾಜಾರ್ಯಾಂಸಂಗಿಂ ನಿದ್ವಿ ವೋಡ್ ಆಸಾ
ಫಿತೂರಿ ಮಾಂಡ್ಚೆಂ ಶಾಣೆಂ ಬೋಡ್ ಆಸಾ
ಬಾರಾ ತಕ್ಲೆಂಕ್ ಪುಂಜಾಂವ್ಚೆಂ ಮನ್ ಆಸಾ
ಪಾತಿಯೆಲ್ಲಾಂಕ್ ತೊಪಿ ಲಾಂವ್ಚಿ ಆಸ್ ಆಸಾ
ಗುಂಡಾಗಿರಿಂಚಿ, ಚೊರಾಂ-ಪೆರಾಂಚಿ ವಳಕ್ ಆಸಾ
ಸಾಂಗೊಡ್ಯಾಂಕ್ ಮಾಂಕಡ್ ಕರ್ಚಿ ಮಾಹೆತ್ ಆಸಾ
ಉತ್ರಾ ಉತ್ರಾಕ್ ಫಟಿ ಮಾರ್ಚಿ ಕಾಲೆತ್ ಆಸಾ
ತರ್... ನಿದೆಂತ್ಲೆ ಜಾಗೆ ಜಾಯಾ...!
ತುಮಿ ಕೊರೊಡಾಂನಿ ಕಮಾವುಂಯೆತಾ
ಧೊಲೈಂ ವಾಡೊವುಂಯೆತಾ
ಚಿರುಂಯೆತಾ, ಶಿಂದುಂಯೆತಾ,
ಭಿಜೊಂವುಂಯೆತಾ, ಸುಕೊವುಂಯೆತಾ
ವ್ಹಾಳವುಂಯೆತಾ, ಲೊಳುಂಯೆತಾ
ಘುಂವುಂಯೆತಾ, ಬಸುಂಯೆತಾ
ಸುಟುಂಯೆತಾ, ಬಿಗ್ಡುಂಯೆತಾ, ಅಂರ್ಡುಂಯೆತಾ
ಭೊಂವುಂಯೆತಾ, ಮಸ್ತಿ ಮಿರೊಂವುಂಯೆತಾ
ತೆಲಾ ತುಪಾನ್ ಅಭಿಶೇಕ್ ಕರೊಂವುಂಯೆತಾ
ಜಿವಿತ್‌ಚ್ ಮಳ್ಜಾಕ್ ತೆಂಕುಂಯೆತಾ
ವೆಗಿಂ ಯೆಯಾ ಫಾಯ್ದೊ ಜೊಡಾ
ತುರ್ತ್ ಕರಾ... ಭಾರತಾಚೊ ಪುಡಾರಿ ಜಾಯಾ

ಮಾಗ್ತಲೊ

ಹಾಂವ್‌ಯೀ ಏಕ್ ಮಾಗ್ತಲೊ
ಜಿವಿತಾಚಿಂ ಸುಕಾಂ ಸೊದಿತ್
ಪುಡಾರಾಚಿಂ ಸಪ್ಲಾಂ ಹುಂಕಿತ್
ದೇವಾಳಾ ಭಿತರ್ ದೇವಾಕ್
ಚೊರೆ ಕರ್ಪಿ ಮಾಗ್ತಲೊ
ತೆ ಆಯ್ಚ್ಯಾ ದಿಸಾಚಿ ಪೋಡ್
ಜೊಡುಂಕ್ ದೇವಾಳಾಕ್ ಘುಸ್ತಲ್ಯಾಂಲಾಗಿಂ
ಹಾತ್ ಒಡ್ತಾವ್ಪಿ ಮಾಗ್ತಲೆ
ತಾಂಕಾಂ ಪುಡಾರಾಚಿಂ ನಾಂತ್ ಸ್ವಪ್ಲಾಂ
ಸುಕಾ ಗಜ್ಜೆಂಚಿ ಚಿಂತಾಚ್ ನಾ
ತೆವೀ ಮಾಗ್ತಾತ್ ಹಾಂವೀ ಮಾಗ್ತಾಂ
ತೆ ಪೊಟಾ ಭುಕೆಕ್
ಆನಿ ಹಾಂವ್ ಭರ್ಲಲ್ಯಾ ಪೊಟಾಂತ್ಲೆಂ
ಜಿರುಂಕ್ ಆನಿ ಮತಿಕ್ ಸುಶೆಗ್ ಆಪ್ಣಾಂವ್ಕ್
ತೆ ಮ್ಹಜ್ಯಾ ಭಿತರ್ ದೇವಾಕ್ ಚೊಯ್ತಾತ್
ಹಾಂವ್ ದೇವಾಳಾಂತ್ ಮಾತಿಯೆ
ಮುದ್ಯಾಂತ್ ದೇವಾಕ್ ಸೊದ್ತಾಂ
ಮ್ಹಾಕಾ ಮ್ಹಜ್ಯಾ ಭಕ್ತಾಂಚಿ
ಗರ್ಜ್ ಸಮ್ಜನಾ
ಹಾಂವೆಂ ಸೊದ್ಚ್ಯಾ ಪುತ್ಲೆಂತ್
ದೇವ್ ಝಳ್ತನಾ
ಸಮಾಧಾನ್ ಆಶೆಂವ್ಚ್ಯಾ ಗೊಂದೊಳಾಂತ್
ಭಾಯ್ರ್ ದಿಸ್ಚ್ಯಾ ದೇವಾ ಸಾಂಗ್ಚ್ಯಾಂಕ್
ವಳ್ತನಾ

ಕರ್ಗೆ ಮಾಂಯೆ ಉಪ್ಕಾರ್

ಕರ್ಗೆ ಮಾಂಯೆ ಉಪ್ಕಾರ್
ದಿ ಜಲ್ಮ್ ತುಜ್ಯಾ ಉಪ್ಕಾರ್
ಸಾಸಣ್ ಪರ್ಯಾಂತ್ ವಿಸರ್ಜೊನಾ ಹಾಂವ್

ತುಂಚ್ ಮ್ಹಜೊ ಉಪ್ಕಾರ್
ತುಂಚ್ ಜಿಣಿಯೆಚೊ ವಾಸ್
ತುಂಚ್ ಮ್ಹಜ್ಯಾ ಜಿವಿತಾಚಿ ಆಸ್

ತುಜ್ಯಾಚ್ ಪಾಲ್ವಾಕ್ ರೆಂವೊಡ್ತಾಂ
ತುಜ್ಯೆ ಉಬೆಕ್ ಆಂವ್ಡೆತಾಂ
ಕೊಂಕ್ಣೊಚ್ ಕರ್ ಸಾತ್ಯಾಂ ಜಲ್ಮಾಂತ್

ಕೊಂಕಣಾಚಿ ಮಾತಿ ದಿ
ಕೊಂಕಣಾಚೆಂ ಸಾತೆಂ ದಿ
ಕೊಂಕಣಾಚೆಂ ದಿ ಮ್ಹಾಕಾ ನಾತೆಂ

ಕೊಂಕಣಿಚೆಂ ಉತರ್ ದಿ
ಕೊಂಕಣಿಚೆಂ ಬೊಂದೆರ್ ದಿ
ಕೊಂಕಣಿಚೆಂಚ್ ಕರ್ ಮ್ಹಾಕಾ ಹಾತೆರ್

ಸಂಸ್ಕೃತಾಯ್ ಸಜಯ್ತಾಂ
ಸಾಳಾಂ ಪಾಳಾಂ ಪೋಸ್ ಕರ್ತಾಂ
ತುಜಿಚ್ ಜೀಣ್ ಹಾಂವ್ ಜಿಯೆತಾಂ

ತುಕಾಚ್ ಮಾಯೆ ಪುಜಯ್ತಾಂ
ತುಕಾಚ್ ಹಾಂವ್ ಭಜಯ್ತಾಂ
ಪರತ್ ಪರತ್ ತುಕಾಚ್ ಧೋರಾಯ್ತಾಂ

ಮರಾಠ ಉಪ್ರಾಂತ್

ಜಿಣಿಯೆಚ್ಚೆ ಆಕೇರಿಕ್
ಉಸ್ವಾಸ್ ಮ್ಹಜೊ ಉಬ್ಬಲೊ
ಸಂಸಾರ್ ಮ್ಹಾಕಾ ಸರ್ತಲೊ
ಆನಿ ಹಾಂವ್ ಸಂಸಾರಾಕ್
ಕೂಡ್ ಮ್ಹಜಿ ಕರ್ತಾನಾ ಮಾತಿ ಸಾರೆಂ
ಸುಟಾ ಬುಟಾಂನಿ ನೆಟಯ್ಕಾಕಾತ್
ಜಿತ್ಯಾ ಪುಲಾಂ ಜಿಣೆಂ ಫಾರುನ್
ಕೂಡ್ ಮ್ಹಜಿ ಸುಂರ್ಕಾರುನಾಕಾತ್
ಪುಲ್ತ್ಯಾ ಪುಲಾಂಕ್ ಪುಲುಂಕ್ ಸೊಡಾ
ಕೂಡ್ ಮ್ಹಜಿ ವಿಣ್ಣಿಚ್ ಪುರಾ
ವಿಣ್ಣೊ ಸಂಸಾರ್ ದೆಕ್ಲಲ್ಯಾ ಮ್ಹಾಕಾ
ವಿಣ್ಣೊಚ್ ಮಾತಿಯೆಕ್ ವಚುಂಕ್ ಸೊಡಾ
ಮಾಕಿನಾಕಾತ್ ದ್ರವ್ಯಾಂ ನಾಕಾ ಸಾಗೊಣೆ ಪೇಟ್
ಮಾತಿಯೆಂತ್ ಮ್ಹಾಕಾ ವಿಲೀನ್ ಕರಾ
ನಾಕಾ ಮೀಸ್ ನಾಕಾ ಆಗ್ಗೆಂತ್
ಪುಜಾರ್ಯಾಂ ಬೊಲ್ಸಾಂ ಖಾಲಿ ಸೊಡಾ
ಮ್ಹಜ್ಯಾ ಉಪ್ರಾಂತ್ ಮ್ಹಜ್ಯಾ ಪಾಸತ್
ಗಳಯ್ಕಾಕಾತ್ ತುಮಿ ದುಕಾಂ
ದುಕಿ ಸೊಂಡಾಂ ಪಾಪಡ್ನ್ ಉಡೊವ್ನ್
ಜೊಡಾ ಸಂಸಾರಾಚಿಂ ಸುಕಾಂ
ಸಂತೊಸಾ ನಾಚ್ ಬೆಂಕ್ಡಾಂತ್ ಆಸುಂ
ಪುಗಟ್ಕಾಂಚೊ ಆವಾಜ್ ಉಟುಂ
ಎಕಾ ಬಾವ್ಡ್ಯಾ ಸುಟ್ಕಾ ಜಾಲಿ
ಹೆಂ ಉತರ್ ಜಿಬೆರ್ ಆಸುಂ
ಬರಯ್ತಾತ್ ತರ್ ಬರಯಾತ್ ಉತ್ರಾಂ
ಖೊಬ್ ಜೊಡ್ಲೆಂ ಕಿತೆಂಚ್ ವೆಲೆಂನಾ
ಸಾಂಡ್ಲೆಂ ಆನಿ ಸರುನ್ ಗೆಲೊ
ಆಮ್ಕಾಂ ಕೊಣಾಕೀ ಬೆಜಾರ್ ನಾ

| J. B. Seguire .

| Rajay Pawar .

| Francis Casia

ಮ್ಹಜ್ಯಾ ಗಾಂವಾಂತ್

ಯೆಯಾತ್‌ರೆ ಯೆಯಾತ್‌ರೆ
ಯೆಯಾ ಮ್ಹಜ್ಯಾ ಗಾಂವಾಕ್
ದೋನ್ ಘಡಿಯೊ ಸುಕಾನ್ ಸಾರ್ಜಾಕ್
ಯೆಯಾ ಮ್ಹಜ್ಯಾ ಗಾಂವಾಕ್
ಮ್ಹಜ್ಯಾ ಗಾಂವಿ ಮಾತಿ ಬಾಬಾ
ಪೊಸ್ಲೆಂ ರುಜಯ್ತಾ
ಲೊಂಕಡ್ ರೊಯ್ಲ್ಯಾರ್
ಭಾಂಗಾರ್ ಪಿಕಯ್ತಾ
ಮ್ಹಜ್ಯಾ ಗಾಂವಾಂತ್ ಸುರ್ರೊ ಲೆಗುನ್
ಸಾಳ್ಕಾಕ್ ಲಜಯ್ತಾ
ಪುನ್ವೆ ಚಂದ್ರ್ ಧರ್ತೆಚೆರಿ
ಮಸ್ತೆನ್ ಮಿರಯ್ತಾ
ಹ್ಯಾ ಗಾಂವಾಂತ್ ವ್ಹಾಲ್ತಾ ವ್ಹಾಳ್
ದರ್ಯಾಕ್ ಲಜಯ್ತಾ
ಭುಕೆ ತೊಂಡಾಂಕ್ ಖರೆಂಚ್ ಹಾಂಗಾ
ದುದಾ ಮ್ಹೊಂವ್ ವ್ಹಾಳೊತಾ
ಗಾಂವ್ಚಿಂಮುರೆ ರಂಗಾಳ್ ವೊಡ್ತಾಂ
ಫುಲಾಂ ಸಾಂತ್ ಜಮಯ್ತಾ
ತ್ಯಾ ಫುಲಾಂನಿ ಭಂವರ್ ಭೊಂವ್ತಾಂ
ಕಾಳ್ಜಾಂ ಮೊಗಾನ್ ಧಲಯ್ತಾ
ರಾನಾಂ ವನಾಂ ಗುಡೆ ದೊಂಗೊರ್
ದೊಳೆ ಥಾಂಬಯ್ತಾತ್
ತ್ಯಾ ರಾನಾಂತ್ ಸುಕ್ಲ್ಯಾ ಗಾಣಾಂ
ಮನಾಂ ಧಲಯ್ತಾತ್
ಬಾರಾಯ್ ಮ್ಹಯ್ಣೆ ಉದ್ಯಾ ಝರಿ
ಅಮೃತ್ ಪಿವಯ್ತಾತ್
ರಯ್ತಾ ಫೊಳಪ್ ಧರ್ತೆ ಮಾಯೆಕ್
ಪಾಚ್ವ್ಯಾ ಸಾಡ್ಯಾನ್ ಸೊಭಯ್ತಾ

ಚೆಡುವಾಲಾಗಿಂ

ತುಜ್ಯಾ ಪಾಂಯಾಂತುಲಿಂ ಪಾಂಯ್ಜಣಾಂ
ತುಜ್ಯಾ ತ್ಯಾ ಲಾಂಬ್ ಗಾಗ್ರ್ಯಾ ಇಡ್ಯಾಂತುಲ್ಯಾನ್ ? ಪಿಂವ್ಲಾಚೆ !
ಆವಾಜ್ ದಿತಾನಾ
ಮ್ಹಾಕಾ ಆಶಾ ಯೆತಾಲಿ
ಮತ್ ಆಂವ್ಡೆತಾಲಿ
ದೊಳೆ ನಿಶೆತಾಲೆ
ಫಾಲುಂಕ್ ತಾಂಚೆರ್
ಸಾನ್ ದೀಶ್ತ್...
ತುಕಾ ತೆಂ ಕಳ್ಳೆಂ
ವಾ ಮನ್ ವಾಜ್ಲೆಂಯ್
ತುಂವೆಂ ಗಾಗ್ರೊ ಮೆಟ್ಯೊ ಕೆಲೊಯ್
ಆತಾಂ ತುಜೊ ತೊ ಮೆಟ್ಯೊ ಗಾಗ್ರೊ
ಮಿನಿ ಮಿನಿ ಜಾವ್ನ್ ಪಾಲ್ವಾತಾನಾ
ಇಜಾರ್ ಜಾವ್ನ್ ಇರ್ಜಾತಾನಾ
ಚಾಡ್ಲಿ ಜಾವ್ನ್ ಚಿಂವಳ್ತಾನಾ
ಸಾಂದಿ ಮುಲ್ಯಾಂನಿ ತಿಳ್ಳೆ ತುಜೆ
ಗೊರೆ ಪಾಂಯ್ ಮ್ಹಜ್ಯಾ
ಪಾತ್ಕಾಕ್ ಚಿಡಾಯ್ತಾನಾ
ಮನಾಂತ್ ಅಶಿ
ಚಿಂತ್ನಾ ಆಂಕರ್ ಕಿರ್ಲತಾ...
ತುಜಿಂ ಪಾಂಯ್ಜಣಾಂ
ಲಿಪೊಂವ್ಚೊ ಲಾಂಬ್ ಗಾಗ್ರೊ
ಕೆನ್ನಾ ತರೀ ಯೇತ್‌ಗೀ ಪಾಟಿಂ

ಚುಟ್ಟುಲಾಂ - 2

ಸಕಾಳಿಂಚ್ಯಾ ವೊತಾಕ್ ಆಂಗ್
ತಾಪೊಂವ್ಚ್ಯಾ ಮನ್ಶಾಂಕ್ ದೆಕ್ತಾನಾ
ಮೊಸ್ರಾನ್ ಶಿಜ್‌ಲ್ಲ್ಯೆ ಉದ್ಯಾಂತ್
ಖೆಳ್ಳೆ ಮಾಸೆಕ್
ವೊತ್ ಕಿತೆಂ ತೆಂ
ಉದ್ಯಾಂತ್ಲಿ ವಯ್ರ್ ಆಯ್ಲಾರ್
ಮಾತ್ ಕಳತ್

ಗಿಮಾಂತ್ ಸಾವಿ ದಿಂವ್ಚ್ಯಾ
ಪಾಕ್ಯಾ ನಳ್ಯಾಂಚೆಂ ಮೊಲ್
ಪಾವ್ಸಾಂತ್ ನಾರ್ ಪಡುನ್
ಫುಟ್ತಾನಾ ಮಾತ್ ಕಳೆಂ

ಲ್ಹಾನ್‌ಪಣಿಂ ಕಾಗ್ದಾ ಹೊಡಿಂ
ವ್ಹಾಳಾಂನಿ ಸೊಡುನ್
ಭೊಗ್ಲೊ ಸಂತೊಸ್
ಪೊಟಾ ಭುಕೆಕ್ 'ಶಿಪ್ಪಾರ್'
ಘೊಳ್ತಾನಾಂಯ್ ಭೊಗುಂಕ್ ನಾ

ಸದಾಂ ನಾಕ್‌ಭರ್ ಪಿಯೆವ್ನ್
ಚರಂಡೆಂತ್ ಲೊಳುನ್
ಉಬಾಳ್ ಮರ್ಝಾ ಭೊಗ್ಚೊ
ಪಿಂವ್ಡೊ
ನಿತಳ್ ಪಾವ್ಲಾ ನ್ಹಾಣಾಕ್
ಹಿಂವಾನ್ ಆಂಕುಡ್ಲೊ

ಇಲ್ಲೆಂ ಶೆಕುನ್
ಪಿರ್ಪಿರ್ಯಾ ಪಾವ್ಲಾಕ್
ಭಿಜ್ಲೊ
ಎಕ್ಲೊ ಬೊಬಾಟ್ಲೊ

ನಾಪಾಸ್ ಖಿಂಚೊ
ಹಾಣೆಂ ಮ್ಹಜ್ಯಾ
ಸೊರ್ಯಾಕ್ ನ್ಹಾಣಯ್ಲೊ

ಘರಾಂತ್ ಗಪ್ ಚುಪ್
ಬಸುನ್ ಸಾಂಗ್ಲಲೆಂ
ಆಯ್ಕುಂಚ್ಯಾ ತಾಣೆಂ
ಬಾರಾಕ್ ವಚುನ್
ಬಾರ್‌ವಾಲ್ಯಾಲಾಗಿಂ ಇಸಾರ್ಲೆಂ
ಬಾಯ್ಲೆಚೆಂ ತೊಂಡ್ ಧಾಂಪೊಂವ್ಚಿ
ಸಕತ್ ಜಾಯ್

ಸದಾಂ ಕೊನ್ಯಾರ್ ನಿದುನ್ ಆಸ್ಚೆಂ
ಮ್ಹಾತಾರೆಂ ಸುಣೆಂ
ಮರುನ್ ಗೆಲೆಂ ಮ್ಹಣುನ್
ಘರಾಂತ್ ವಿಲಾಯ್ತಿ ಜಾತಿಚೆಂ
ಸುಣ್ಯಾ ಪೀಲ್ ಹಾಡ್ಲೆಂ
ಆತಾಂ ಆದ್ಲ್ಯಾ ಸುಣ್ಯಾಚೊ
ಜಾಗೊ ಮ್ಹಜೊ ಜಾಲಾ

ಶಿರಾಂಧಾರಿಂಚ್ಯಾ ಪಾವ್ಸಾಕ್
ನಾಕ್‌ಭರ್ ಪಿಯೆವ್ನ್
ಆಯಿಲ್ಲಾ ಘೊವಾಕ್
ಬಾಯ್ಲ್ ಪುರುರ್ಲಿ
ಆಜ್ ಕಿತೆಂ ಮಾತ್ಯಾರ್
ವೊತ್ತಾಯ್ ಸಾಯ್ಬಾ....
ಸದಾಂ ಜಾಪ್ ದಿಂವ್ಚ್ಯಾ
ತಾಣೆಂ ಮ್ಹಣ್ಲೆಂ
ಹಾಂವೆಂ ತೊಂಡಾಕ್
ಮಾತ್ರ್ ವೊತ್‌ಲ್ಲೆಂ
ಚಿಕ್ಕೆ ಭಾಯ್ರ್ ಯೇ
ಮಾತ್ಯಾಕ್ ವೊತ್ಲೆಂ
ಕೊಣೆಂ ಕಳ್ತಾ...

ಜಿಣಿಯೆಂತೆ ನಿರಾಶಿ ಜಾಲೊಯ್ ತರ್
ದೆವಾಕ್ ದುರ್ದನಾಕಾ
ಸೊರ್ಯಾಕ್ ವೇಂಗ್ ಸುಶೆಗ್ ದೀತ್
ಸೊರ್ಯಾವರ್ತಿಂ ಜಿಣೆಂ ಭಂಗ್ಲಾರ್
ತುಕಾಚ್ ದೂಶಿತ್ ಕರ್
ಮ್ಹಜ್ಯಾಲಾಗಿಂ ದೂರ್ ದಿನಾಕಾ

ಆಗಾ ಪಿರ್ದಿರ್ಯಾ ಪಾವ್ನಾ
ಅನಿ ಕಿತ್ಲೊ ತೇಂಪ್‌ಗಾ
ತುಂವೆಂ ಅಶೆಯ್
ದುಕಾಂ ಗಳೊವ್ನ್ ರಡ್ಚೆಂ...?
ಸರ್ದೀತ್ ಪೋತ್‌ಗಾ
ಥಂಯ್ ವ್ಹಾಳ್ ರಾಕ್ತಾ
ಮ್ಹಜ್ಯಾ ಕಾಗ್ಡಾ ಹೊಡ್ಯಾಲಾಗಿಂ
ಮಸ್ತಿ ಮಿರೊಂವ್ಕ್.....

ಮೋಗ್ ಅಸೊ ಮೋಗ್ ತಸೊ
ಸಾಂಗಾ ಮೋಗ್ ಕಸೊ...?
ಮೋಗ್ ಪೊಳ್ಕಾಂಕ್ ವಾಪರ್ಚಾ
ಉಜ್ಯಾಪರಿಂ
ಚಡ್ ಪೆಟ್ಲಾರ್ ಕರ್ಪತಾ
ಉಣೊ ಪೆಟ್ಲಾರ್ ಕಾಯ್ಲಿಕ್ ಲಾಗ್ತಾ
ಹಳ್ತ್ ಪೆಟ್ಲಾರ್ ಮಾತ್
ಖಾಂವ್ಕ್ ಬರೊ ಲಾಗ್ತಾ.

ಯೇಗಾ ಪಾವ್ನಾ

ವಯ್ತ್ ವಯ್ತ್ ಪುಟೊವ್ನ್ ಖಿದ್ನ್
ಧರ್ದರಿ ತುಜೆಂ ಕಳಯ್ ಯೆಣೆಂ
ಮಳ್ಬಾವೆಲ್ಯಾ ಮೊಡಾಂಲಾಗಿಂ
ಮೊಡಾಂತುಲ್ಯಾ ಉದ್ಕಾಸಂಗಿಂ
ಲಡಾಯ್ ಮಾರುನ್ ಯೇ
ರುಪ್ಯಾ ಝರ್ ಹಾಡುನ್ ಯೇ
ಯೆಗಾ ಪಾವ್ನಾ ಸರ್ದರೀತ್ ಯೇ
ಧರ್ದಿ ತುಜ್ಯೆ ಹೊಕಲ್ ಬಾಯೆಕ್
ವೆಂಗೆಂತ್ ಘೆವುನ್ ಪೊಶೆಂವ್ಕ್ ಯೇ
ಶೆತಾ ಉದರಿಂ ಜೀವ್ ಭರುಂಕ್
ತಾನೆನ್ ಸುಕ್ಲೆ ಗಳೆ ಭಿಜೊಂವ್ಕ್
ಸರ್ದರೀತ್ ವೊತುನ್ ಯೇ
ರುಪ್ಯಾ ಝರ್ ಹಾಡುನ್ ಯೇ
ಆನ್ ತುಕಾ ರಾಕುನ್ ರಾವ್ಲಾ
ಗೊಟ್ಕಾಂತ್ ಬಾಂದುನ್ ಜೊತಾಂ
ಮಾಂಯ್ಬೆಂಗಾ ರಜಾರ್ ಚಡ್ಲಾಂ
ದೀಸ್ ರಾತ್ ಗಳೊವ್ನ್ ಕೊಂತಾಂ
ಕಂಡ್ಲ್ಯೊ ಶಿತಾಳಾಂ ಸುಡ್ನುಡಿ ಕರುಂಕ್
ನಾಂಗ್ರಾ ಪುಟ್ಕಾಯೆ ಸಾಂಗಾತ್ ಘಡುಂಕ್
ರೆಡ್ಯಾಂ ಪಾಟಿರ್ ಮಜೆನ್ ಧಲುಂಕ್
ಕೊಂತಾಂ ಮಣಿಯಾಂಕ್ ಸುಟ್ಕಾ ದಿವುಂಕ್
ಸರ್ದರೀತ್ ವೊತುನ್ ಯೇ
ರುಪ್ಯಾ ಝರ್ ಹಾಡುನ್ ಯೇ
ಬೆಬ್ಯಾಂಚಿಗಾ ಬೊಬಾಟ್ ಉಟ್ತಾಂ
ಕಿಡಿ ದೆಂಪ್ಯಾಂ ಸಂಗೀತ್ ವ್ಹಾಜ್ತಾಂ
ವಾರೊ ಲೆಗಿತ್ ಸುಡ್ನುಡಿ ಜಾತಾಂ
ತಳ್ಕಾಂ ವ್ಹಾಳಾಂ ಮಿಲನ್ ಘಡ್ತಾಂ
ಕಾಜುಲ್ಯಾಂಚ್ಯೊ ಗಾಂಡಿ ಪೆಟೊಂವ್ಕ್
ಆಳ್ವಾ ಖೊಲ್ಯಾರ್ ಮೊತಿಂ ಜಗೊಂವ್ಕ್
ಸರ್ದರೀತ್ ವೊತುನ್ ಯೇ
ರುಪ್ಯಾ ಝರ್ ಹಾಡುನ್ ಯೇ
ಯೆಗಾ ಪಾವ್ನಾ ಸರ್ದರೀತ್ ಯೇ
ಆಂಗಣ್ ಮ್ಹಜೆಂ ದರ್ರೊ ಕರುಂಕ್ ಯೇ

ರಾಕ್ಷಲಿ

ಮ್ಹುಕಾ ಏಕ್ ಕಾಮ್ ಜಾಯ್
ತುಮ್ಚ್ಯಾ ಗಾಂವ್ಚೆ ರಾಕ್ಷಲಿ ಕರಾ
ಮಾರಿನಾಸ್ಲ್ಯಾರೀ ಥಾಲಿಂ
ತುಮ್ಚೆಂ ಸರ್ವ್ ಹಿಫಾಜತ್ ಕರ್ತಾಂ
ವ್ಹಜ್ಯಾ ಮಾಗ್ಣಾಕ್ ದಿಲೆ ಕಾನ್
ಹಾಂವ್‌ಗಾ ಧಾದೊಸ್ಲೊಂ
ತುಮ್ಚ್ಯಾ ಸಂಗಾ...
ಆತಾಂ ತುಮ್ಕಾಂ ರಾಕ್ಷಲ್ಯಾ
ಮೊಲ್ ಕಳಾಜೆನೆಗಾ
ದೆಕುನ್ ಪಯ್ಲೆಂ ಚೊರುಂಕ್ ಸೊಡ್ತಾಂ
ಉಪ್ರಾಂತ್
ಪರತ್ ತಾಂಚ್ಯಾ ನಾಂವಿಂ
ರಾಕ್ಷಲ್ಯಾ ಕಾಮ್ ಮಾಗ್ತಾಂ

ಆಬ್ಲೆಸ್

ಸುಟ್ಲಾ ತುಜೊ ಬಾಜ್ಜೆ ಬುತಾಂವ್
ಮ್ಹಾಕಾಗೊ ಜಾಲಾಂ ಕಿರ್ಕಿಸಾಂವ್
ತುಟ್ಟಲ್ಯಾ ತ್ಯಾ ಇಡ್ಯಾಂತುಲ್ಯಾನ್
ತುಜ್ಯಾ ಕೊಂತಾಲೊ ದೇವ್ ಚಡ್ವಡ್ತಾ ಲಜೆನ್
ಆತಾಂ ಬಾಯೆ ಸಂಸಾರ್ ಸಗ್ಳೊ
ಚೊಯ್ತಾ ಲಾವ್ನ್ ತುಜ್ಯೆ ಬಾಜ್ಜೆರ್ ದೊಳೊ
ಆಶೆನ್ ಆತಾಂ ಮ್ಹಜೊಯ್ ಪಳೆ
ಖರೊಚ್ ಭರುನ್ ಆಯ್ಲಾ ಗಳೊ
ಆತಾಂ ಸಾಂಗ್... ತುಜ್ಯಾ ಕೊಂತಾಲ್ಯಾ ದೆವಾನ್
ವ್ಹಡ್ಲಾಂಗಿ ಸರ್ವಾಂಚೆಂ ಭಕ್ತಿಪಣ್
ನಾ ತರ್ ಕಿತೆಂ ಅಸೊಯ್
ತಿಳುನ್ ವೆತಾ ಆಬ್ಲೆಸ್‌ಪಣಾನ್
ಖರೆ ಜೊಡಿ ಪಾನೆ ತುಜೆ
ತಾಂಚ್ಯಾ ಮಧೆಂ ದೇವ್ ಜಾಲಾ ಎಕ್ಸುರೊ
ಬಾಳಾ ಭುಕೆಕ್ ಪೊಸ್ಲೆಂ ದಿಂವ್ಚ್ಯಾ ಪೊಸ್ಲಾಕ್
ಕಳನಾ ಸಂಸಾರಾಚ್ಯೊ ದಿಶ್ಟಿ ಕಿತ್ಯಾಕ್ ಆಬ್ಲೆಂವ್ಚೊ

ಸಾಂ ಜುಜೆ

ಸಾಂ ಜುಜೆ ಬಾಪಾ...
ತುಂ ಶಾರೊತಿ ಸಾಂತ್
ಕಾಂಯ್ ನಾಸ್ಲಲ್ಯಾಂಚೊ
ಸುತಾರಿ ತುಂ ಕಾಮೆಲಿ
ದೆಕುನ್ ತುಕಾ ತಾಂಕಾಂಚ್ ಭೆಟಯ್ಲೊ
ತುಂಗೀ ಪಾಪ್ ಭಿರ್ಮತ್
ಐ.ಟಿ.,ಬಿ.ಟಿ.ಚೆ ತುಕಾ ಹುಂಗಾನಾಂತ್
ಬಿಜ್ನೆಸ್‌ಗಾರ್ ತುಕಾ ವಳ್ಕಾಚೆನಾಂತ್
ಚಡ್ ಕಿತ್ಯಾಕ್...?
ಮರಿಯೆಕ್ ತುಂವೆಂ ಸಾಂಬಾಳ್ತಿಯ್
ಜೆಜುಕ್ ಭೊವ್‌ಶಾ ಇಲ್ಲೊ
ಪುಣೀ ವಾಗಯ್ಲೊಯ್
ತರೀ ತುಜೊ ಉಲ್ಲೆಕ್ ನಾ
ತುಕಾ ಭಜ್ತೊ ಕೊಣ್ ನಾ
ತುಂ ಸುತಾರಿ ಜಾಲ್ಲ್ಯಾನ್ ವಾಂಚ್ಲೊಯ್
ಇಲ್ಲಿ ಪುಣೀ ಮರ್ಯಾದ್ ಮೆಲ್ಲಿ
ನಾ ತರ್ ಜಾತೊಯ್ ಶಾರೊತಿ
ಘೊವಾವಿಣೆ ಆವಯ್ ಜಾಲ್ಲ್ಯಾಂಚೊ

ಸೊಮ್ಮಾ....

ತ್ಯಾ ತೆಂಪಾರ್ ತುಂವೆಂ
ಸೊಡೊಂವ್ಕ್ ಮನ್ಶಾಕುಳಾಕ್ ಪಾತ್ಕಾಂತ್ಲೆಂ
ರಗತ್ ವಿಕ್ರಾವ್ನ್
ಕೆಲೊಯ್ ಕಶ್ಟಾಂ ಪಾಶಾಂವ್
ಆತಾಂಚೆ ಪಿಳ್ಗಕ್...
ತುಜ್ಯಾ ಕಶ್ಟಾಂ ದಗ್ಧವ್ಣೆ ಪಾಶಾಂವ್
ಕಾಂಯ್ ವ್ಹಡ್ ಜಸೊ ದಿಸನಾ
ಹಾಂಗಾ ಪಳೆ ದೀವ್ನ್ ದೊಳೆ
ಲಾಕಾಂನಿ ಖರ್ಚುನ್
ಶೆಂಬರಾಂನಿ ಕುಡ್ಲಾವ್ನ್
ತುಜೆ ತೆ ಪಾಶಾಂವೀ ಕಶ್ಟ್
ತೀನ್ ಘಂಟ್ಯಾಂ ಭಿತರ್ ಕರುನ್
ತುಕಾಚ್ ಸವಾಲ್ ಉಡಯ್ತಾತ್
ಆತಾಂ ತುಜೊ ಪಾಶಾಂವ್
ಮನ್ಶಾ ಮನೋರಂಜನಾಕ್
ಜಾಲಾ ತೀನ್ ವೊರಾಂಚೊ
ಫಕತ್ ಏಕ್ ನಾಟಕ್

ಸ್ವಪ್ನಾಂತುಲೋ ಗಾಂವ್

ಮ್ಹಜ್ಯಾ ಗಾಂವ್ಚ್ಯಾ ಹರ್ ಘರಾಂನಿ
ಹರ್ ಘರ್ಚ್ಯಾ ವಿಶಾಲ್ ಆಂಗ್ಣಾಂನಿ
ಬಾರಾಯ್ ಮ್ಹಯ್ನಿ ಸೊಬ್ತಾಲಿಂ
ಮನ್ಶಾಂ ಜಾನ್ವಾರಾಂ ಖಾಣ್ ಜಾಂವ್ಚಿಂ
ಪೊಸ್ತಾನ್ ಭರ್ಲಲಿಂ ತಿರಿಂ ತುಪಿಂ
ಮಾಳ್ಯಾಂನಿ ತಾಂದ್ಕಾ ಮುಡೆ
ಜಾಲಾಂನಿ ಖೊಲಿಯಾಂ ಗುಡೆ
ಮ್ಹಜ್ಯಾ ಗಾಂವ್ಚ್ಯಾ ಹರ್ ಕಾಳ್ಜಾಂನಿ
ವಳಕ್ ಪಾಟೊಂವ್ಚ್ಯಾ ಹರ್ ತೊಂಡಾಂನಿ
ಹರ್ ತೊಂಡಾಲ್ಯಾ ಸೊಭಿತ್ ವೊಂಟಾಂನಿ
ಚೊವೀಸ್ ವೊರಾಂ ಪರ್ಜ್ಜಾಲ್ಯೊ
ಮನಾಂ ಪಿಸ್ವೊಂವ್ಚ್ಯಾ ನಿತಳ್ ಹಾಸೊ
ಮ್ಹಜ್ಯಾ ಗಾಂವ್ಚ್ಯಾ ಹರ್ ಗೊಟ್ಕಾಂನಿ
ವೊಂಟಿ ಭರುನ್ ಹಾಂಚೆತಾಲಿಂ ಗೊರ್ವಾಂ
ಜಿವಾನ್ ಪುಗೊನ್ ರೆಂಕೆತಾಲೆ ರೆಡೆ
ಗೊಟ್ಕಾ ವಣ್ಡೆರ್ ಉಮ್ಕಾಳ್ತಾಲೆ ನಾಂಗೊರ್
ನಾಂಗ್ರಾ ಪೊಂತಾರ್ ಝಳ್ವಾಳ್ತಾಲಿ ಜಗಲ್
ಮ್ಹಜ್ಯಾ ಗಾಂವ್ಚ್ಯಾ ಹರ್ ಗುಡ್ಯಾಂನಿ
ಪಿಕುನ್ ಹಾಸ್ತಾಲಿಂ ಗೊಡ್ಡಿಂ ಚುರ್ಣಾಂ
ಆಂಬೊರ್ ಪಿಕಿಂ ಆಂಬ್ಚ್ಯಾ ರುಚಿ ಕಾಂರ್ಪಾಂ
ಆಂಬೊ, ಪಣಸ್, ಬಿಂರ್ಡಾಂ ಆನಿ ಶಿಂರ್ಪಾಂ
ಲಾಳ್ ಗಳಯ್ತಾಲಿಂ ಹರ್ ಸೊಂಡಾಂ
ಮ್ಹಜ್ಯಾ ಗಾಂವ್ಚ್ಯಾ ಹರ್ ಉತ್ಪಾಂನಿ
ಉಮ್ಕಾಳ್ತಾಲಿಂ ಸುಂಬಾ ಶಿಂಕಿಂ
ಶಿಂಕ್ಯಾ ಪೊಟಾಂನಿ ಊಬ್ ಘೆತಾಲಿಂ
ಆಮ್ಚಾಣ್, ಸಾಂಬಾರ್ ಆನಿ ಸುಕಿಂ
ಮ್ಹಜ್ಯಾ ಗಾಂವ್ಚ್ಯಾ ಹರ್ ರಾಂದ್ಪಾ ಕುಡಾಂನಿ
ಭರುನ್ ಆಸ್ತಾಲೆ ಸಾಂಬಾರ್ಡೆ, ಧರಾವರ್ ಕಂರ್ಡೆ
ಕಾಂಡಿ ಖೊಳ್, ಪಣ್ಣಾ ತೋಳ್
ಘರೆ ಮಿಟಾಚೆ, ಆಂಬೆ ಚಾಕ್ಲಾಚೆ
ಬುಯಾಂಯ್ ಲೊಣ್ಣಾಚೆ, ಲಿಂಬೆ ರುಚಿಚೆ

ರಾಂಧಿಕ್ ಪಿಡೊ, ಉಬೆಕ್ ಗಾಬೊ
 ರಾಂಧ್ಯಾ ಮಿರಾರ್ ಮಾಜರ್
 ಕೆನ್ನಾಯ್ ತಾಚೆಂ ರಜಾರ್
 ಮ್ಹಜ್ಯಾ ಗಾಂವ್ಚ್ಯಾ ಹರ್ ಹಿತ್ಲಾಂನಿ
 ತಾಟ್ಕಾರ್ ಖೆಳ್ತಾಲಿ ನಾಗ್ವಾಲ್
 ಮಾಡಿಯೆರ್ ಚರ್ತಾಲಿ ಮಿರ್ವಾಲ್
 ಪಾಕ್ಯಾರ್ ಭಂವ್ತಾಲಿ ಕುವಾಳ್ಯಾ ವಾಲ್
 ಮಾಟ್ವಾರ್ ವಾಲ್ಚೆ ಭಾಜಿಯೆ ಬೇಲ್
 ಸುಡ್ನುಡಿತ್ ತೆಂಡ್ಲ್ಯಾಂ ವಾಲ್
 ಘುಡಾಂತ್ ದುಕ್ರಾಂ ಘೊರೊಜ್
 ಆಂಗ್ಲಾಂತ್ ಕೊಂಬ್ಯಾ ಸಾದ್
 ಪೆಂಟಾಳೆರ್ ಕುಂಕ್ಡಾ ಪೀಲ್
 ಚೊವ್ಣೆತ್ ಸುಣ್ಯಾಂ ನೀದ್
 ಮ್ಹಜ್ಯಾ ಗಾಂವ್ಚ್ಯಾ ಹರ್ ಭಂಡಾರಾಂತ್
 ರಾಯ್ತಾಲಿಂ ಭಾಣಾಂ ತಾಂಬ್ಯಾಚಿಂ
 ಕುಂಡ್ಲಿಂ ಮಾತಿಯೆಚಿಂ, ದಾಂತಿಂ ಫಾತ್ರಾಚಿಂ
 ವಾಣಾಂ ಪಾಜಿಯೆಚಿಂ, ನಿವ್ಲಿಂ ವಾಲಿಯೆಚಿಂ
 ಪೊವ್ಲೆಚೆ ಕಂಡ್ಲಿ-ಕೊಂಬ್ಯಾರ್, ಪಾವ್ನಾ ಆಸ್ತಾ, ಶಿತಾಳ್
 ವಾಟ್ಲೆ ಕಾಸ್ಯಾಚೆ, ಪಿಕ್ತಾಂಡಿ ಪಿತುಳ್ಳೆ
 ಮಾಲ್ತಿ ಮಾತಿಯೆಚೆ, ಕೊಯ್ತಿ ಮಿಲಾವಾಚೆ
 ಮ್ಹಜ್ಯಾ ಗಾಂವ್ಚ್ಯಾ ಹರ್ ಮಯ್ದಾನಾಂನಿ
 ರಾಶಿಂನಿ ಚರ್ತಾಲಿಂ ಗೊರ್ವಾಂ
 ಇಂದಾರ್ ಚಡ್ತಾಲಿಂ ಬೆರ್ವಾಂ
 ಘೊಂಟೆರಾಂನಿ ಗಿರ್ಟುಜ್ಯೊ
 ಮಾಟ್ಕಾಂನಿ ಕೀರ್, ರಾನಾಂನಿ ಮೋರ್
 ಮ್ಹಜ್ಯಾ ಗಾಂವ್ಚ್ಯಾ ಹರ್ ಮಾಜೆಲಾಂ, ಬೆಟಾಂನಿ
 ವಿಸ್ತಾರ್ ವಿಶಾಲ್ ಗಾದ್ಯಾಂನಿ ಭಾಂಗಾರಾ ಕಣಸ್
 ತಾಂಚೆರ್ ಸುಕ್ಲ್ಯಾಂ ರಾಸ್, ಕಿಡಿಂ ದೆಂಪ್ಯಾಂ ಬೊಬಾಟ್
 ಶೆತ್ಕಾರಾ ತಾಳೊ, ಕೊಗುಳೆಚೊ ಉಲೊ
 ಮ್ಹಜ್ಯಾ ಗಾಂವ್ಚ್ಯಾ ಹರ್ ಕೊನ್ಯಾಂನಿ
 ಥಂಯ್ಚ್ಯಾ ತಳಿಯಾಂ, ಬಾಂಯಾಂನಿ ಉದ್ಯಾ ರಾಸ್
 ತೊಡಾಂನಿ ವ್ಹಾಳಾ ಸುಂಯ್ಪಾಟ್, ಪಾವ್ನಾ ಉದ್ಯಾ ಗಾಜ್
 ಕುರ್ಮ್ಯೊ ವ್ಹಾಳಾಂನಿ, ಕೊಂಗೆ ಗಾದ್ಯಾಂನಿ
 ಕಾಸವ್ ತಳ್ಯಾಂನಿ, ದೆಂಕೆ ತಿಗುರ್ ತಾಂತ್ಲ್ಯಾ ಮಾಟಿಯಾಂನಿ
 ಮ್ಹಜ್ಯಾ ಗಾಂವ್ಚ್ಯಾ ದಾದ್ಲ್ಯಾಂ ರಟ್ವಾಂನಿ
 ಭರುನ್ ಆಸ್ಲೆಂ ಗೊಲಿಯಾತಾಚೆಂ ಬಳ್

ಮೊಗಾನ್ ತೊಂವ್ವಾ ಬಾಯ್ಲಾಂ ಪಾಲ್ವಾಂನಿ
 ನಿಶೆತಾಲೆಂ ಗರ್ಜೆ ಆಕಾಂತಾಕ್ ಪಾಂವ್ಚೆಂ ಮೊಗಾ ಥಳ್
 ಭುರ್ಯಾಂ ಥಂಯ್ ವಿಶ್ವಾಶಿ ಇಶ್ವಾಗತೆ ವಾರೊ / ಶಿಕ್ಷೆ ಪಾಟಿ
 ನಾತ್ಲೊ ಥಂಯ್ ಗಡಿಂಚ್ಯೊ ಮೆರೊ,
 ಝಳ್ಕನಾಸ್ಲೊ ಮೊಸ್ತಿಪಣಾ ದೊರೊ
 ಆಯ್ಚೆಂ ಚಿಂತುನ್ ಮನಾಂ ಶೆರ್ಮೆಲ್ಯಾಂತ್
 ಮನ್ಶಾ ಕಾಳ್ಜಾಂ ದುಕಿನ್ ಕುರ್ವಾಲ್ಯಾಂತ್
 ಮ್ಹಜ್ಯೆ ಯಾದಿಂತುಲೆಂ ಶೆಣ್ಣಾಂ ತೆಂ ಕುಬೆರಾ ರಾಜ್
 ಮನ್ಶಾಂ ಮನ್ಶಾಂ ಮದ್ಲೊ ತುಟ್ಲಾ ವಳ್ಳೆ ಗಾಂಚ್
 ಮ್ಹಜ್ಯಾಚ್ ಗಾಂವಾಂತ್ ಮ್ಹಜ್ಯೊ ದಿಶ್ಟಿ ಗೆಲ್ಯಾತ್ ಕುರ್ವೊನ್
 ವಳ್ಳೆ ಹಾಸೊ ಖಂಯ್ ಗೆಲ್ಯಾತ್ ಪುರುನ್
 ಆತಾಂ ಖಿಂಚ್ಯಾ ತೊಂಡಾನ್ ಸಾಂಗುಂ
 ಸ್ವಪಣ್ ಜಾವ್ನ್ ನಪಂಯ್ಚ್ ಜಾಲಾ
 ಹಾಂವೆಂ ಭೊಗುನ್ ಜಿಯೆಲ್ಲೊ ಗಾಂವ್
 ಆತಾಂ ಹೊ ಗಾಂವ್ ನ್ಹಯ್ ಮ್ಹಜೆಂ ಬಿಡಾರ್
 ಹಾಂಗಾ ಜಿಯೆಂವ್ಚೆಂ ಭೆಶೆಂ ಸಸಾರ್, ಭೆಶೆಂ ಸಸಾರ್



ರೊನಿ ಕ್ರಾಸ್ತಾ ಮುಳಾನ್ ಕೆಲರಾಯ್‌ಚೊ.
ಪ್ರಸ್ತುತ್ ಶಕ್ತಿನಗರಾಂತ್ ವಸ್ತಿ ಕರುನ್ ಆಸಾ.

ವೃತ್ತೆನ್ ವಿಜೆ ತಂತ್ರಿ.

1986 ಥಾವ್ನ್ ಕೊಂಕ್ಣೆಂತ್ ಬರಯ್ತಾ.

ಕವಿತಾ, ಪದಾಂ, ನಾಟಕಾಂ ಅಶೆಂ ವಿವಿಧ್ ಶೆತಾಂನಿ ಸಾಹಿತ್ಯ್
ಕೃಷಿ ಕರುನ್ ಆಸಾ.

ಮಾಂಡ್ ಸೊಭಾಣಾ ಖಾತಿರ್ ಪದಾಂ ಬರಯ್ಲ್ಯಾಂತ್. ಆನಿ
ಸಮಿತಿಂತ್ ವಿವಿಂಗಡ್ ಹುದ್ದಾಂನಿ ವಾವುರ್ಲಾ.

ವಿವಿಧ್ ಶಿಬಿರಾಂನಿ ಭುರ್ಗ್ಯಾಂಕ್ ಕೊಂಕ್ಣಿ ಭಾಶೆಚಿ ತರ್ಬೆತಿ ದಿತಾ.
ಹೆಂ ತಾಚೆಂ ಪುಡ್ಲದ್ ಪುಸ್ತಕ್.

₹ 100/-